

ታሪካቸውና አመጣጣቸው

በዘመናችን እውነተኛውን የክርስቶስ ቤተክርስቲያን ለምታደርገው የደህንነት መልዕክት ስርጭት ተጻራሪና አሳሳቢ ከሆኑት የሃይማኖት ክፍሎች መካከል አንደኛው ጄሆቫ ዊትነስ (የያህዌ ምስክሮች) የተባለው ነው። “አሳሳቢ ነው” ያልንበት ዋናው ምክንያት ይህ ሀሰተኛ ሃይማኖት የሚያደርገውን ከፍተኛ እንቅስቃሴና በአጭር ጊዜ ውስጥ ያገኘውን የተፈጠነ እድገት በመመልከት ነው። የዚህ እምነት አባሎች እ.ኤ.አ በ1872 ዓ.ም. ከሰላሳ የማይበልጡ ነበሩ። (እ.ኤ.አ) በ1981 ዓ.ም. ግን አባላቱ ከአራት ሚሊዮን በላይ የደረሱ መሆናቸውን ታውቆአል። የእምነታቸውን መግለጫ የያዘው የመጀመሪያው የፅሁፍ ስርጭታቸው ፤ “ዛየን ዋች ታወር” የተባለው ሲሆን ስርጭቱም ያኔ በወር 6ሺ ኮፒ ብቻ ነበር፤ ዛሬ ግን “ዋች ታወር” የተባለው መጽሔታቸው በወር 23 ሚሊዮን ኮፒ በዓለም ዙሪያ በሰባ ስምንት የተለያዩ ቋንቋዎች እይታተመ ይወጣል። ሌላው “አዌክ” የሚለው መጽሔታቸው ደግሞ በወር አሥራ ስምንት ሚሊዮን ኮፒ በስድሳ ሰባት ቋንቋዎች እየታተመ ይሰራጫል። ጄሆቫ ዊትነስ በአሁኑ ወቅት በዓለም ዙሪያ በ225 አገሮች ውስጥ ቅርንጫፍ ጽሕፈት ቤቶችና አባላት አሉአቸው። ለመሆኑ ይህ የሃይማኖት ክፍል አመጣጡ እንዴት ነበር፣ የጄሆቫ ዊትነስ በመጀመሪያ የተጻጸሰው ከአንድ ጥቂት አባሎች ከነበሩት ከመጽሐፍ ቅዱስ ጥናት ሪፖርት በ1872 ዓ.ም. ሲሆን፤ የተጀመረውም ቻርለስ ታዝ ራስል እየተባለ በሚጠራ ሰው ነው። የቻርለስ ወላጆች መስመር ያልለቀቀው (እውነተኛው) የክርስቲና እምነት ተከታዮች ነበሩ። ቻርለስ ራስል አሜሪካ ፔንስልቬንያ ስቴት ውስጥ ፒትስበርግ እየተባለ ከሚጠራው ከተማ ውስጥ (እ.ኤ.አ) በ1852 ዓ.ም. ተወለደ። ወላጆቹ ክርስቲያኖች ስለነበሩ ትክክለኛ የወንጌል መልዕክት በመስማት አደገ። የመጽሐፍ ቅዱስ ጥናት ሪፖርት ሲያቋቁም ሲመራ ቻርለስ ራስል ገና የሃይማኖት ወጣት ነበር። በሙያው ነጋዴ የነበረው ወጣቱ ቻርለስ ራስል በሃይማኖት ግምት ስድሜው የታወቀ ነጋዴ ወጣት። ይሁን እንጂ መጽሐፍ ቅዱስን በሙሉ ልብና ትጋት ለማጥናት ሲል የወንዶች ልብስ መሸጫ ሱቁን ሸጦ ጠቅላላ የንግድ ሥራውን ትቶ ወጣ። ቻርለስ ስለ መጽሐፍ ቅዱስ በቂ እውቀት የሌለው ሰው ነበር። ነገር ግን መጽሐፍ ቅዱስን በደንብ ለማወቅ ጉንት ስለነበረው ከላይ የጠቀስነውን “የመጽሐፍ ቅዱስ ጥናት ሪፖርት” ሊያቋቁም ቻለ። (እ.ኤ.አ) በ1876 ዓ.ም. ይኸው የመጽሐፍ ቅዱስ ጥናት ሪፖርት አባላት ቻርለስ ራስልን መጋቢ (ፓስተር) ብለው መረጡት። በዚህ ወቅት ነው የክርስቲና እምነት የሚያስተምረውን ትምህርትና እምነት አብዛኛዎቹን መካድና መቃወም የጀመረው። ስለ ሥላሴ ያለውን እምነት የክርስቶስ ፍጽም አምላክነት ክርስቶስ በሥጋ መቃብርን ፈንቅሎ እንደተነሳና ኃጢአት የሚያስከፍለውን ዘላለማዊ ሞትን ይቃወም ነበር።

(እ.ኤ.አ) በ1879 ዓ.ም. ባርበር ከተባለው ሰው ጋር አንድነት በመፍጠር “ሄራልድ ኦፍ ዘ ዋርኒንግ” በኋላ “ዋች ታወር” የተባለውን መጽሔት ማሳተም ጀመሩ። ይሁን እንጂ በባርበርና በራስል መካከል ትልቅ አለመስማማት ስለተፈጠረ ተለያዩ። ራስል ከባርበር ተለይቶ “ዛየን ዋች ታወር ትራክት” የሚለውን ሕብረት መሠረተ። የራስል ተከታዮች በቁጥር እያደጉ መጡ፣ የሚያስተምረውን ትምህርት የሚከታተሉ ሰዎች ቁጥረቸው እየጨመረ መጣ። ትምህርቱም በሰባት መጽሐፍት ውስጥ ዘርዘር አሳትሞ መጣ። የመጀመሪያ መጽሐፍ “ዘ ሚሊኒያል ዶውን” (የሺ ዓመት መግቢያ) የሚለው ሲሆን ሌላው ደግሞ “የቅዱስ ቃሉ ጥናትና ምርምር” ይላል። እነዚህን መጽሐፍት ተከታዮች ከመጽሐፍ ቅዱስ እኩል አድርገው ይመከታቸዋል (የዩኦቸዋል)። የእምነቱ ተከታዮች መሠረታቸው ቻርለስ ራስል ባስተማረው ትምህርት ላይ የተመሠረተ በመሆኑ ከእርሱ ሌላ የማንንም ሰው ትምህርት አንከተልም ይላሉ። መጽሐፍ ቅዱስንም የሚተረጎሙትና የሚያምኑት አስተማሪያቸው ራስል እንዳስተማራቸው ነው። ቻርለስ ራስል መስመር ከለቀቀ እምነት ውስጥ ባይገባና ራሱን ለቤተክርስቲያንና ለመንፈስ ቅዱስ ቢያስገዛ ኖሮ ታላቅ ወንጌላዊ ይወጣው ነበር። ይሁን እንጂ ቤተክርስቲያንንና ትክክለኛ ትምህርቷን የሚቃረን ሰው በመሆኑ መጨረሻ የብዙ ሰዎች ሕይወት መጥፊያ ምክንያት ሆነ።

ቻርለስ ራስል የግል ሕይወቱ ነውርና አሳፊ በሆነ ነገር የተሞላ ሰው ነበር። (እ.ኤ.አ.) በ1903 ዓ.ም 17 ዓመት አብራው የኖረች ሚስቱ በዝመት ምክንያት ትታው ሄደች፤ ሮዝ ባል ከምትባል ሌላ ሴት ጋር ይማግጥ እንደነበረ ካስመሰከረችበት በኋላ ፍቺው በሕግ እንዲጻፍና \$6,036 ዶላር የፍቺ እባል እንዲከፍል ተፈረደበት ። ራስል የበለጠ የሚታወቀው ስለ ዓለም መጨረሻ በሚያውጀውና በሚናገረው የሀሰት ትንቢት ነው። ሃይማኖቱ ከተመሠረተ ጀምሮ ስለ አርማኒዶን የሚያስተምረው ትምህርት ብዙ ተከታዮቹን ያወናበደና ግራ ያጋባ ነው። በዘመናት “ሀሰተኛ ትንቢት ተንባዮች” ተብለው ለሚወነጀሉት ከስ መልስ ወይም ምክንያት ለመስጠት የተለያዩ ዘዴና ብልሃት ፈጥረዋል። “ስለወደፊቱ መላ ምት ሀሳብ ሰጠን እንጂ በእግዚአብር ስም የተሳሳተ ትንቢት አልተነበይንም” ያሉበትም ጊዜ አለ። አንዳንዴ ደግሞ “በዚህ ቀን ይሆናል ብለን ቀንና ዓመት ምሕረት አልሰጠንም የተወሰነ ቀን ይሆናል ብለን ቀንና ዓመት ምሕረት አልሰጠንም የተወሰነ ቀን የሚሰጡት የተወናበዱ አባሎቻችን ናቸው” በማለት ምክንያት ይሰጣሉ። አንዳንዱ ጊዜ ደግሞ በጣም አጭር መንገዱ ይጠቀማሉ። ይኸውም ትንቢታዊ ጽሁፎቻቸውን በድጋሚ በማሳተም በብልሃት ለዚህ በፊት የሰጡትን ዓመት ምህረትና ያጠፋና “ሀላዊ ነቢያት ትንቢቱን ተናገሩ” በማለት ሊከዱ ይሞክራሉ።

ቻርለስ ራስል የማንኛውም ሃይማኖት ክፍል ተከታዮችና እንዲሁም የክርስቲያን እምነት ተከታዮች ሁሉ በጨለማ ውስጥ የሚኖሩ እውነቱ ያልገባቸው ሲሆኑ ትክክለኛው እውነት ግን እርሱ የሚያስተምረው ትምህርቱ ብቻ እንደሆነ ይናገራል። ከትምህርቱ ክፍል ዋናውና ተቀዳሚው የኢየሱስ ክርስቶስ መምጣት በግልጽ ወይም በሚታይ መልክ እንዳልሆነ ነው። ክርስቶስ ማንም ሳያየው (እ.ኤ.አ) በ1874 ዓ.ም እንደመጣና የአረማውያን ዘመን (እ.ኤ.አ.) በ1914 ዓ.ም እንደሚያበቃ ተንብየዋል። ራስል በትምህርቱ በ1914 ዓ.ም. የአርማዶን ጦርነት እንደሚሆንና የዓለም ኃይላን መንግሥታት ወደቀው “የሺ ዓመት ዘመን” (ሚሊኒየም) እንደሚጀምር ገልጿል። እንደተነበየው ሳይሆን ሲቀር ከቀድሞ ሀሳቡ ዞር ብሎ “በመሲሁ እጅ የእግዚአብሔር መንግሥት ከመመሥረቱ በፊት ለአረማውያን ጥቂት ዓመታትን ይሰጣል” ይላል። በሚሰጠው የተለያዩ ምክንያት ተከታዮቹ “የመጨረሻውን ዘመን” ተሰፈ. በማድረግ እንዲጠብቁ አድርገዋል። ራስል እስከ መጨረሻው ስህተቱን አምና መቀበል ሳይችል እንዲሁም “የመጨረሻውን ዘመን” ሳይይ በ 1916 ዓ.ም ሞተ።

ማንኛውም የስህተት ሃይማኖት ትክክለኛ የመጽሐፍ ቅዱስ እውቀት የሌላቸውን በማደናገርና በውስጣቸው ፍርሃትን በመፍጠር ተከታዮቻችን ማብዛት ይቻላል። ይሁን እንጂ ትምህርቱ ትክክለኛ የመጽሐፍ ቅዱስን እውነት ያቀፈ ነው ማለት አይደለም። ቻርለስ ራስልና ተባባሪዎቹ ብዙ የሞህ ነፍሳትን በተሳሳተ መንገድ በመምራታቸው በእግዚአብሔር ዙፋን ፊት አንድ ቀን ለፍርድ ይቆማሉ። ቻርለስ ራስል ችግሩ ሀሰተኛ ትንቢት መናገሩ ብቻ ሳይሆን የእግዚአብሔር ቃል አጣሞ ማስተማሩ ነው። ቻርለስ ራስል የሃይማኖት መሪ ለመሆን ብቃት ያለው ሰው

ባይምንም ትምህርቱ ከ25 ሚሊዮን ኮፒ በላይ እየታተመ ይሠራጭ ነበር። ቻርለስ ራስል እንደሞተ የእርሱ ጠበቃ (ወኪል) የነበረው ራትፈርድ የተባለው ሰው በ1942 ዓ.ም. በካንሰር በሽታ እስከሞተበት ጊዜ ድረስ ራስልን ተክቶ እንቅስቃሴውን ይመራ ነበር።

የጆሆቫ ዊትነስ እምነታቸውና ትምህርታቸው

1. ስለ ሥላሴዎች ያላቸው አጭም

ጆሆቫ ዊትነሶች በስላሴ የማያምኑ መሆናቸው ብቻ ሳይሆን “የሥላሴ ትምህርት ምንጩ ከሰይጣን ነው፤ የቀድሞ ቤተ ክርስቲያንም ይህን ዓይነት እምነት አልነበራቸውም” ይላሉ። ራሳቸው ስለሥላሴ ትክክል የሆነ ሀሳብ ስለሌላቸው . ክርስትያኖች በዚህ ላይ ያላቸውን አስተሳሰብና እምነት መረዳት ይከብድባቸዋል። ብቻ ሳይሆን “ክርስቲያኖች ስለ ሥላሴ ያለቸው እምነት እንዲህ ነው” በማለት የተሳሳተ ሀሳብ ይሰጡና ያን ዓይነት አስተሳሰብ መያዝ ደግሞ ምን ያህል የተሳተተ እንደሆነ ለማስረዳት ይሞክራሉ።

ሀ. “ክርስትያኖች ኢየሱስ አብ ነው” ብለው ያምናሉ ይሉና ኢየሱስ አብ ከሆነ በጌቴሴማኒ ውስጥ እንዴት ለራሱ ይጸልያል; ወይም “ኢየሱስ የላከኝ አብ ነው ሲል ራሱ አብ ከሆነ እንዴት ራሱን ይልካል;” ይላሉ። በዚህ ዓይነት ስለ ሥላሴ ያላችሁን እምነት ለመቃረን “ኢየሱስ አብ ከሆነ እንዴት.....” የሚለውን ጥያቄ ሲያነሱባችሁ በመጀመሪያ ደረጃ ክርስትያኖች እነርሱ እንደገለጹት እንደማያምኑ አስረዥቸው። ኢየሱስ ወልድ እንጂ አብ ነው ብለን አናምንም፤ ኢየሱስ ከሥላሴ ሁለተኛው ሰው ስለሆነ የጸለየው ለአባቱ ነው።

ለ. ጆሆቫ ዊትነሶች “ክርስትያኖች በሦስት እግዚአብሔር ያምናሉ ይላሉ። ክርስቲያኖቻቸውም “አብ እግዚአብሔር ከሆነ ወልድ እግዚአብሔር ከሆነ እንዲሁም መንፈስ ቅዱስ እግዚአብሔር ከሆነ ስለዚህ ሦስት እግዚአብሔሮች (አምላክ) አላችሁ ማለት ነው” ይላሉ። ለዚህ ስህተት ለሆነው አባባላቸው “በአንዱ መለኮታዊ እግዚአብሔር ሦስት መለኮታዊ ሰው እንዳለ እንጂ ሦስት እግዚአብሔር አለ ብለን አናምንም። አንድ እግዚአብሔር በሦስት መለኮታዊ ሰው መኖሩን ግን እናምናለን” በማለት መልስ እንሰጣቸው።

ሐ. ጆሆቫ ዊትነሶች “ክርስትያኖች በተቆራረሰ ወይም በተከፋፈለ እግዚአብሔር ያምናሉ። ይኸውም እግዚአብሔር አብ አንድ-ሦስተኛ እግዚአብሔር ወልድ አንድ-ሦስተኛ እግዚአብሔር መንፈስ ቅዱስ አንድ-ሦስተኛ እንደሆነ አድርገን እንደምናምን ይናገራሉ። በመሠረቱ የምናምነው እነርሱ እንደሚሉት ሳይሆን ሥላሴ እያንዳንዳቸው ሙሉ እግዚአብሔር እንደሆኑና ሦስቱም የአንዱ የእግዚአብሔር ሙሉ አቋም እንዳላቸው እናምናለን።

መ. ጣኦት አምላኪዎች (አረማውያን) በብዙ አማልክት ስለሚያምኑ ክርስትያኖችም የሥላሴን እምነት በመከተላቸው እነርሱም ጣኦት አምላኪ (ፔገን) ናቸው ይላሉ።

ሠ. የሥላሴ እምነት ለአዕምሮ በቀላሉ የሚገባ ስላልሆነ ልክ አይደለም ይላሉ። እነርሱ የሚያምኑት “እግዚአብሔር የማያደናግር ከአዕምሮ በላይ ያልሆነ ነው” ብለው ነው። “እንዲሁም በቀላሉ መረዳት ካልቻልን እምነቱ የተሳሳተ መሆን አለበት” ይላሉ። ለዚህ የምንሰጣቸው መልስ ልንረዳው የማንችለው ከሆነ ስህተት ነው ማለት አንችልም፤ ብዙ የማይገቡን ነገሮች አሉ። ለምሳሌ እስከ ዛሬ “የመሬት ስበትን” “Gravity” በደንብ መረዳትና ማስረዳት የቻለ ሰው የለም፤ ይሁን እንጂ የመሬት ስበት የለም አንልም። እንዲሁም እግዚአብሔር ወስን የሌለው አምላክ ስለሆነ በተወሰነው አዕምሮአችን ስለ እርሱ ሁሉንም መረዳት እንችላለን ብለን አንጠብቅም። አንድ እግዚአብሔር በሦስት መለኮታዊ አካል ውስጥ መኖሩን መጽሐፍ ቅዱስ ይነግረናል። መጽሐፍ ቅዱስ ከተናገረው ሙሉ በሙሉ ባይገባን እንኳን በእምነት ልንቀበለው ይገባናል (ማቴ. 28:19 2ኛ ቆሮ. 13:14)።

ጆሆቫ ዊትነሶች በሥላሴ ላይ ያላቸውን እምነት የመሠረቱት በ3ኛው ክፍለ ዘመን አርየስ የተባለው የሥነ መለኮት አዋቂ የነበረው ሰው ስለ ሥላሴዎች የሰጠውን አስተያየት በመቀበል ነው። ያልተረዱት ነገር ቢኖር አርየስ ስለ ሥላሴ በሰጠው ትምህርትና ባለው የእምነት አቋም ምክንያት ከቤተ ክርስቲያን የተወገዘ ሰው መሆኑን ነው። እንደ አርየስ የጆሆቫ ዊትነስ እምነት መሥራች ራስልም ሥላሴን ሙሉ በሙሉ ይክዳል። “Let God be True” (የእግዚአብሔር እውነት ይሁን) በሚለው መጽሐፍ “የሥላሴ እምነት ትምህርት ከኢየሱስ ወይም ከቀድሞ ቤተክርስቲያን የመጣ አይደለም፤ መጽሐፍ ቅዱስ ውስጥ ሥላሴዎች የሚል ቃል የትም ሥፍራ ተጠቅሶ አናንብም፤ ስለዚህ ይህ ትምህርት እግዚአብሔርን የሚፈሩ ሰዎች ስለ ያህዌና ስለ ልጁ ስለ ኢየሱስ ክርስቶስ እንዳይማሩና እንዳያውቁ ለማድናገር ነው። ሥላሴ የሚባል ነገር የለም” ሲል ጻፈ። በሥላሴ ምትክ ጆሆቫ ዊትነሶች የሚያስተምሩት ኢየሱስ ሁለተኛ ደረጃ ያለው እግዚአብሔር እንደሆነና ያህዌ ከፈጠራቸው ፍጥረታት መካከል ኢየሱስ ከፍተኛ ሥፍራ እንዳለው ነው።

2. ስለ ኢየሱስ ክርስቶስ መለኮታዊነት ያላቸው አቋም

ጆሆቫ ዊትነሶች ኢየሱስ ክርስቶስ ወደ ምድር ከመምጣቱ በፊት የመላእክት አለቃ ሚካኤል ነበር ብለው ያምናሉ። በምድር በነበረበት ዘመን ፍጹም አምላክ ሳይሆን ፍጹም ሰው ነበር፤ ዘለዓለማዊነትንም ያገኘው ጆሆቫን በፍጹምነት ስለታዘዘ ነው ብለው ያስተምራሉ። “ቅን ፈራጅ እግዚአብሔር ኢየሱስ የኃጢአት ዋጋ ከፋይ እንዲሆን አይፈቅድም፤ ፍጹም ሰው እንጂ በሥጋ ውስጥ ያለ ኃይል አምላክ አይደለም ነገር ግን የእግዚአብሔር የመጀመሪያው ፍጡር (ተፈጣሪ) ነው” ይላሉ።

ጆሆቫ ዊትነሶች የሚያስተምሩትን የተሳሳተ ትምህርት የምንቃወምበት ጥቅስ በዩሐንስ ወንጌል 1:1 ላይ ይገኛል። “ቃል በመጀመሪያ ነበር፤ ቃልም በእግዚአብሔር ዘንድ ነበር፤ ይህም ቃል እግዚአብሔር ነበር” ይላል። ጆሆቫ ዊትነሶች የተረጎሙት መጽሐፍ ቅዱስ ግን

“በመጀመሪያ ቃል ነበር፤ ቃልም ከእግዚአብሔር ጋር ነበር፤ ቃልም ትንሽ እግዚአብሔር ነበር” ይላል። ጆሆቭ ዊትነሶች በዚህ ሀሳብ ላይ እምነታቸውን ለመግለጽ ብዙ ጥረት ያደርጋሉ፤ ይሁን እንጂ ሁሉም በሀሰት ላይ የተመሠረተ ነው።

በዮሐንስ ወንጌል 1:1 ላይ ያለውን ጥቅስ በተጣመመ ወይንም ልክ ባልሆነ መንገድ ሲተረጉሙት በሌላ በኩል ሳያውቁ ራሳቸውን የሚቃረኑ መሆናቸውን አልተረዱትም። በብሉይ ኪዳን (ኢ.ሳ. 43:10፤44:8፤ዘጳግም 37:29) ላይ አንድ እግዚአብሔር (አምላክ) ብቻ እንዳለና ከእርሱ በቀር ሌላ አምላክ እንደሌለ እየተናገረ እንዴት ጆሆቭ ዊትነሶች “በመጀመሪያ መለስተኛ (ትንሽ) እግዚአብሔር ነበር” ይላሉ። በዚህ ዓይነት የጆሆቭ ዊትነስ እምነት አስተማሪዎች በብዙ እግዚአብሔሮች የሚያምኑ ናቸው ማለት ነው። ጆሆቭ ዊትነሶች ኢየሱስ መለስተኛ (ትንሽ) እግዚአብሔር ነው፤ ይህም ደግሞ ኢየሱስ ያልሆነው ማለትም ከኢየሱስ የሚበልጠው ትልቁ እግዚአብሔር ነው ሲሉ ከአንድ በላይ እግዚአብሔር መኖሩን ማመናቸውን ያሳያል።

ዮሐንስ ወንጌል 1:1ን ከተመለከትን በኋላ ዝቅ ብለን በቁጥር 3 ላይ ኢየሱስ የሁሉ ነገር ፈጣሪ መሆኑን እናነባለን። “አንድም ነገር ያለ እርሱ የተፈጠረ የለም” ይላል። በዓለም ላይ ያሉትን ነገሮች ሁሉ “የተፈጠሩና ያልተፈጠሩ” በሚል በሁለት ክፍል ብንከፍላቸው ኢየሱስ በየትኛው ክፍል (ወገን) ሊሆን ነው; በቁጥር 3 መሠረት ኢየሱስ ፈጣሪ እንጂ ተፈጣሪ አልነበረም። ይህም ኢሳያስ 44:24 ላይ ተጠቅሟል “የሁሉም ነገር ፈጣሪ እኔ እግዚአብሔር ነኝ”። በተጨማሪም ቆላስዎስ 1:15-17 “ክርስቶስ ለማይታየው እግዚአብሔር እውነተኛ ምሳሌ ነው..... እርሱ ከሁሉ ነገር በፊት ነበረ፤ ሁሉም ነገር ተያይዞ የቆመው በእርሱ ነው” በማለት ክርስቶስ ተፈጣሪ እንዳልሆነ ያረጋግጣልናል።

ጆሆቭ ዊትነሶች ኢየሱስ “ተፈጣሪ ነው” በማለት ለመከራከር የሚጠቀሙባቸው ጥቅሶች ቆላስዎስ 1:15ና ራዕይ 3:14 ናቸው። ቆላስዎስ 1:15 “ክርስቶስ ለማይታየው እግዚአብሔር እውነተኛ ምሳሌ ነው። እርሱ የፍጥረት ሁሉ በኩር ነው” ይላል። ጆሆቭ ዊትነሶች “የፍጥረታት ሁሉ በኩር” የሚለውን ሀሳብ በመያዝ ኢየሱስ ኃይሉ እግዚአብሔር ከፈጠራቸው ፍጥረታት መካከል የመጀመሪያው መሆኑ ይገልጻል በማለት የተሳሳተ ትርጉም የሰጡታል። ለዚህ ክርክራቸው መልስ ለመስጠት “first born” (በኩር) የሚለው ቃል የተተረጎመው “ፓሮቶታይፕ” ከሚለው የግሪክ ቃል ነው። ትክክለኛውም ትርጉሙም “ከሁሉም ቅድሚያ ያለው..... ለመግዛት መብት ያለው..... በሁሉም ላይ የበላይነት ያለው” ማለት ነው። ስለዚህ ጳውሎስ በዚህ ጥቅስ ውስጥ ለማለት የፈለገው “የማይታየው አምላክ መልክን የያዘው ፍጥረታት ሁሉ በእርሱ ስለተፈጠሩ በሁሉ ላይ ገዢ ለመሆን ሥልጣን ያለው ነው” ማለቱ ነው እንጂ ጆሆቭ ዊትነሶች እንደሚሉት መጀመሪያ የተፈጠረ ፍጡር ነው ማለቱ አይደለም። ይህ ጥቅስ ኢየሱስ ፍጡር ሳይሆን ፈጣሪ እንደሆነ ይናገራል።

የዕብራውያን መልዕክትን የጻፈው “በእርግጥ ሁሉ ቤት ሠሪ አለው ፤ ሁሉን ነገር የሠራ ግን እግዚአብሔር ነው” (ዕብ. 3:4) ይላል። ይህ “ፓሮቶታይፕ” የሚለው ቃል በመጽሐፍ ቅዱስ ከላይ የገለጽነውን ዓይነት ትርጉም ይዞ በተለያየ ሥፍራ ተደጋግሞ ተገልጿል። በዘፍ . 25:31-34 ኤሳው “ብኩርናው” (BIRTHRIGHT) ለያዕቆብ ሸጠ ሲል ምን ማለት ነው; “መጀመሪያ የተፈጠረ” ማለቱ አይደለም፤ በሆነ ኖሮ እንዴት ያን ሊሸጠው ይችላል። ነገር ግን “ብኩርናውን” ማለት ከአባቱ ውርስ ለመቀበል የነበረውን መብቱን ማለት ነው። በዘጸ 4:22 “እስራኤል የበኩር ልጄ ነው” ሲል መጀመሪያ የተፈጠረ ሕዝብ ማለት አይደለም ። ነገር ግን በእግዚአብሔር ዓይን በኩ (Firstborn) ማለት ነው።

ጆሆቭ ዊትነሶች ኢየሱስ ተፈጣሪ እንጂ አምላክ አይደለም ለማለት የሚጠቀሙበት ሌላው ጥቅስ ራዕይ 3:14 ነው። “ይህም አሜን ከሆነው ታማኝና እውነተኛ ምስክር ከሆነው ለእግዚአብሔር ፍጥረት ሁሉ መገኛ ከሆነው የተነገረ ነው” የሚለው ነው። በመሠረቱ የዚህን ጥቅስ ትክክለኛ ትርጉም ስንመረምር የሚለው ኢየሱስ የዓለም ሁሉ ፈጣሪ እንደሆነ ነው። ጥቅሱ የሚጀምረው “ይህ ቃል አሜን ከሆነው ታማኝና እውነተኛ ምስክር ከሆነው...” በሚል ሲሆን እነዚህ መግለጫዎች ወይንም ሰጥቶ “አሜን ታማኝ እውነተኛ ምስክር” የሚገልጹት ኢየሱስን ነው። ለምሳሌ “አሜን” የሚለው ቃል በዕብራይስጥ ቋንቋ የሚያገለግለው ተፈጣሪ ለሆነው ለሰው ሳይሆን ለአምላክ ብቻ ነው። ይህም ማለት ተስፋ የገባውን የሚያደርግ ማለት ነው። ስለዚህ እንደ ዕብራይስጥ ቃል አጠቃቀም ኢየሱስን የሚያሳየው ሁሉን ለማድረግ ታማኝ የሆነው ያህዌ መሆኑን ነው።

ሌላው የኢየሱስ መለያ ስሙ “መጀመሪያው የሆነው” የሚል ሲሆን ይህም ኢየሱስ መጀመሪያ የተፈጠረ ፍጡር ሳይሆን አምላክነቱን የሚያሳይ ነው። ራዕይ 21:6 “..... አልፋና ያማጋ የመጀመሪያውና የመጨረሻው እኔ ነኝ” ይላል። በዚህ ጥቅስ መሠረት ኢየሱስ ስለ ራሱ ሲገልጽ “የመጀመሪያው” ሲል የሁሉ ነገር ምንጭ ወይንም ገዢ መሆኑን ይገልጻል። “መጀመሪያ” የሚለው ቃል የመጣው “አርኬ” ከሚለው ቃል ነው። ይህ ቃል ትክክለኛ ትርጉም “ምንጭ”, “መነሻ”, “ገዢ” ማለት እኔ ነኝ” ማለቱ ነው። ሌላ የኢየሱስን አምላክነት በግልጽ የሚያሳየን ዮሐ 20:28 ነው። ቶማስ ኢየሱስን “ጌታዬ! አምላኬ” አለው። ይህን ጥቅስ ጆሆቭ ዊትነሶች እየጠመዘዙ ሲተረጉሙት ይታያሉ። አንደኛው መልሳቸው “ቶማስ በመገረምና በድንጋጤ ተሞልቶ ጌታዬ! አምላኬ አለ እንጂ ከልብ የወጣ አይደለም” ይላሉ። ይህ ፈጽሞ የማይመስል ትርጉም ወይንም ምክንያት አሰጣጥ ነው። ቶማስ በዚህ ንግግር በአዲስ ኪዳን በተለያየ ሥፍራ እንደሚያረጋግጠው አሁንም የኢየሱስን አምላክነትና ጌትነት ይገልጻል። አምላክ ባይሆን ኖሮ ወይንም ቶማስ የተናገረው ቃል ልክ ባይሆን ኖሮ እንደ መልካም መምህር ኢየሱስ ቶማስን ፍጡሩን እግዚአብሔር (አምላክ) ብሎ በመጥራቱ ይገስጻው ነበር እንጂ ዝም አይለውም ነበር።

ጆሆቭ ዊትነሶች ኢየሱስን ፍጽም አምላክ መሆኑን የሚከዱት ከላይ በጠቀስነው ምሳሌ ዓይነት መላ በመምታት ወይንም ቃሉን በማጣመም ነው። ብዙ ጊዜ እየደጋገሙ የሚሰጡት “ወልድ ለአብ ያለውን ተገዢነት” በመግለጽ ነው። ወልድ ለአብ ተገዢ ከሆነ ከአብ ጋር መለኮታዊነት ወይንም አምላክነት እንዴት ሊኖረው ይችላል; ይላሉ። “የእኔ ሳይሆን የእርሱ ፈቃድ..... አብ ከእኔ ይበልጣል.....” የሚለውን ቃል በተደጋጋሚ ሲጠቅሱት ይሰማል። ለዚህ ትክክለኛ መልሱ “ተገዢ መሆን አንድ ዓይነት እንዳይሆን አይከለክልም። ኢየሱስ በሰብዓዊ ተፈጥሮው (በፍፁም ሰውነቱ) ከሥላሴ ሁለተኛ ሰው በመሆን በደረጃ ከአብ የሚቀጥል መሆኑን ይገልጻል። ይህ በመሆኑ አምላካዊ ተፈጥሮውን አይለውጠውም ። ለምሳሌ መቶ አለቃው ከተራ ወታደሩ በደረጃ ቢበልጠው ተራ ወታደሩ የሰውነት ተፈጥሮ የለውም ወይንም ከመቶ አለቃው የተለየ ፍጡር ነው ማለት አይደለም። ጳውሎስ “..... በወንድ ሁሉ ላይ ሥልጣን ያለው ክርስቶስ መሆኑን በሚሰት ላይ

ሥልጣን ያለው ባል መሆኑንና በክረስቶስም ላይ ሥልጣን ያው እግዚአብሔር አብ መሆኑን እንድታወቁ እወዳለሁ” (1ኛ ቆሮ.11:3) በማለት ኢየሱስና እግዚአብሔር ያላቸውን ደረጃ ይገልጻል።

ሌላው ጄሆቫ ዊትነሶች የኢየሱስን አምላክነት የሚከዱበት ምክንያት “ሞቱን” በመጥቀስ ነው። “ሞት ለጄሆቫ ዊትነሶች ሙሉ በሙሉ መጥፈት (ANNIHILATION) ነው። ሰው ሲሞት መንፈሱ መኖር ያቆማል፤ ይጠፋል ይላሉ። ይህ ደግሞ “ክረስቶስ አምላክ ከሆነ እርሱ ለሦስት ቀን ያህል በሞትነት ወቅት ዓለምን ይቆጣጠር የነበረው ማን ነበር? የሚለውን ጥያቄ ያስነሳል። “ሞት” ማለት ነፍስ ከሥጋ ሲለይ ማለት ከሆነ ይህ ሀሳብ ችግር አይሆንብንም። ፍጹም ሰው የሆነው ኢየሱስ ሦስት ቀን መቃብር ውስጥ በቆየበትም በዚያን ወቅት ነፍሱ ከሥጋው ትላይ እንጂ ነፍሱ ስላልሞተች ዓለምን ይገዛ እንደነበር እንረዳለን።

3. ስለ ክርስቶስ ከሞት መነሳት ያላቸው አቋም

ጄሆቫ ዊትነሶች “ኢየሱስ ክርስቶስ ወደ ምድር የመጣው ፍጹም ሰው ሆኖ ሳይሆን በክብር የተሞላ መንፈስ ሆኖ ነው” ይላሉ። ስለ ትንሳኤው ሲናገሩ ደግሞ “ይህ “በኩር” ከመቃብር የተነሳው ሥጋው ሳይሆን መንፈሱ ነው” ይላሉ። ኢየሱስ ከሞት የተነሳው በሥጋ ወይም በአካል ሳይሆን በመንፈስ ነው ማለታቸው ብቻ ሳይሆን ተመልሶ የሚመጣውም በመንፈስ ነው ይላሉ። ዳግም ምጽአቱ የሚሆነው ሳይታይ ነው ያሉበት ምክንያት በ1874 ዓ.ም. ይመለሳል ብለው በሀሳብ ትንቢት ተናግረው ትንቢታቸው ባለመፈጸም ሀሰተኞች እንዳይባሉ “ሳይታ መጥቷል” በማለት ሀፍረታቸውን ለመሸፈን የፈጠሩት ምክንያት ነበር።

ኢየሱስ ከሞት የተነሳው በመንፈስ ብቻ መሆኑን ለማስረዳት የሚጠቀሙባቸው ጥቅሶች አንደኛው 1ኛ ቆሮ. 15 :45 ላይ “የመጀመሪያው ሰው አዳም ሕያው ፍጡር ሆነ ተብሎ ተጽፎአል፤ የመጨረሻው አዳም ክርስቶስ ግን ሕይወትን የሚሰጥ መንፈስ ሆነ” የሚለውንና 1ኛ ጴጥ .3:18 ላይ “ለእኛ በኃጢአታችን ምክንያት በማዳግም ሁኔታ አንድ ጊዜ መከራን በመቀበል ሞቷል፤ እርሱ በሥጋ ሞተ. በመንፈስ ግን ሕያው ሆነ” የሚለውን ጥቅስ ነው። ይሁን እንጂ እነዚህ ሁለቱም ጥቅሶች ኢየሱስ ለሞት የተነሳው በአካል ሳይሆን በመንፈስ ነው ማለታቸው አይደለም።

በ1ኛ ቆሮ. 15:45 ላይ “.....የመጨረሻው አዳም ክርስቶስ ግን ሕይወትን የሚሰጥ መንፈስ ሆነ” የሚለው ሀሳብ ኢየሱስ ከሞት የተነሳው በመንፈስ እንደሆነ አያሳይም። ነገር ግን በራሱ አስደናቂ ትንሣኤ ለአማኞች ሁሉ ያዘጋጀላቸውንና የሚሰጠውን የትንሳኤ ሕይወት መግለጽ ነው። ቁስ አካልና መንፈስን ጄሆቫ ዊትነሶች እንደሚያምኑት በማነጻጸር ፈንታ 1ኛ ቆሮ. 15:35-45 ባሉት ቁጥሮች ውስጥ የምናየው የሚሞተውን፤ ከማይሞተው ከማይበሰብሰው ጋር ሲያነጻጽር እንጂ አካልን ከመንፈስ ጋር ሲያነጻጽር አይደለም። በ1ኛ ዮሐንስ 3:2 መሠረት አማኞች ሁሉ በትንሣኤ ቀን የክርስቶስን በሚመስል በአዲስ አካል ከሞት እንደሚነሱ እንረዳለን። በትንሣኤያቸው የሚለብሱት አካል አሁን በምድር ሳለን የለበስነውን አካል ይመስላል. ግን የማይበሰብሰው የማይሞትና በክብር የተሞላ ነው። ጄሆቫ ዊትነሶች ይህን ሀሳብ ለመቃወም ወይም የራሳቸውን ዓይነት ትንሣኤ ለመደገፍ “.....ሥጋና ደም የእግዚአብሔርን መንግሥት አይወርሱም” (1ቆሮ. 15:50) የሚለውን ጥቅስ ይጠቀማሉ። ይሁን እንጂ የዚህ ጥቅስ መሠረታዊ ሀሳብ ሥጋና ደምን ለመግለጽ ሳይሆን “ስለማይበሰብሰው አካል” ለመግለጽ ነው። “ሥጋና ደም” በኃጢአት ምክንያት የሚበሰብሰውን አካል ለመግለጽ የተጠቀሰ ሀሳብ ብቻ ነው።

በ1ኛ ጴጥሮስ 3:18 ላይ የተጠቀሰው “.....ለእኛ በኃጢአታችን ምክንያት በማዳግም ሁኔታ አንድ ጊዜ መከራን በመቀበል ሞቷል፤ እርሱ በሥጋ ሞተ. በመንፈስ ግን ሕያው ሆነ” የሚለው ቃል የሚያመለክተው ኢየሱስን ነው። በዚህ ቁጥር ላይ የተገለጸው ሀሳብ በጣም ግልጽ አይደለም። ስለሆነም የተለያዩ ትርጉም ከተለያዩ የመጽሐፍ ቅዱስ አዋቂዎች ሲሰነዘር ይሰማል። ለዚህ ጥቅስ ከሚሰጡት የተለያዩ ትርጉሞች መካከል ጥቂቶቹ ከዚህ ቀጥሎ እናቀርባለን።

- እዚህ ላይ ጴጥሮስ ለመግለጽ የፈለገው መንፈስ ቅዱስ በክርስቶስ ትንሣኤ ላይ ያለውን ድርሻ ነው የሚሉ አሉ።
- ሌሎች ደግሞ አካሉ (ሥጋው) በመቃብር ውስጥ ለሦስት ቀን በቆየበት ወቅት የኢየሱስን መንፈስ ከሙታን ጋር ይገናኝ ነበር ማለት ነው ይላሉ።
- ሌሎች ደግሞ የሚሰጡት ትርጉም ኢየሱስን ከሞተ ያሰነሳው መንፈስ በኖህ ዘመን የተሰበከውን ስብከት ኃይል በመስጠት ፍርድን ለሚጠብቁ በመንፈሳዊ እሥር ውስጥ የነበሩትን ለመፍታት ኃይልን ይሰጥ ነበር ማለት ነው ይላሉ።

ከዚህ ሁሉ ሌላ ኢየሱስ በሥጋው ከሞት እንደተነሳ በግልጽ የሚናገሩ ብዙ የመጽሐፍ ቅዱስ ክፍሎች ወይም ጥቅሶች አሉ (ሉቃ.24:36-43፤ ዮሐ. 2:19፤ 20:24-29)። በሉቃስ 24:39 ኢየሱስ መንፈስ አለመሆኑን ሲገልጽ “መንፈስ ሥጋና አጥንት የለውም” አለ። በዮሐ. 2:19-22 ላይ ኢየሱስ “ይህን ቤተ መቅደስ አፍርሱትና እኔ በሦስት ቀን ውስጥ እሠራዋለሁ” ሲል ስለ ትንሣኤው ትንቢት መናገሩ ነበር። ቤተ መቅደስ ያለው የራሱን ሥጋ ሲሆን በትንሣኤውም ይህን የተናገረውን አጻጻፍ (አረጋገጠ)። በዮሐ.20:24-29 በአካል ትንሣኤ ማግኘቱን ማረጋገጫ ለቶማስ ሲሰጠው “ጣትህን ወዲህ አምጣና እጆቼን እይ፤ እጅህንም አምጣና በነኔ ውስጥ አግባው” ሲለው ቶማስ ይህንን ሲያረጋግጥ “ጌታዬ! አምላኬ!” አለው። ለዚህ ማስተባበሪያ ለመስጠት ጄሆቫ ዊትነሶች “ቶማስን በእጅህ ንካ ያለው በዚያን ወቅት ኢየሱስ ለሞት መነሳቱን ተከታዮቹን ለማሳመን የፈጠረው አካል ነው” ይላሉ። ይሁን እንጂ እውነትነት የሌለው የማይመስል ምክንያት ነው። ትንሣኤው በመንፈስ ብቻ ከሆነ ጄሆቫ ዊትነሶች እንደሚሉት በሥጋ ትንሣኤ ማግኘቱን ለምን ማስመስከር ወይም ማረጋገጥ አስፈለገው። ስለዚህ ጄሆቫ ዊትነሶችን ባይዋጥላቸውም ኢየሱስ ከሞት የተነሳው በመንፈስ ሳይሆን የተለወጠውንና የከበረውን ሥጋውን ለብሶ ነው።

የእኛ የክርስቲያኖች ሕይወት ተስፋ የተመሠረተው በክርስቶስ ትንሣኤ ላይ ነው። ጄሆቫ ዊትነሶችም ለማሳሳት “ክርስቶስ ለሞተ ተነሰቷል” ይላሉ። የሚያምኑት ግን ኢየሱስ ከሞት የተነሳው በሥጋ ሳይሆን በመንፈስ ነው ብለው ነው። “በመስቀል ተሰቅሎ የሞተው የኢየሱስ ወደ አየርነት ተለውጦ በኖ ጠፍቶ ይሆናል፤ ንጉሡ ኢየሱስ ክርስቶስ በሥጋው ሞቶ የማይታይ መንፈስ ሆኖ ከሞተ ተነሰቷል” ይላሉ። እንዲሁም የኢየሱስ መንፈስ . ተከታዮቹ በመንገዳዊ ትንሳኤው ማመን እንዲችሉ ብቻ አካል ያለው ሆኖ የቀረበ ነው ብለው ያምናሉ። ጄሆቫ ዊትነሶች ኢየሱስን የሚመለከቱት ወይንም እንደሆነ አስመስለው የሚያቀርቡት ከሞቱ በኋላ ሥጋቸው የትም በስብስ እንደሚቀረው እንደ ሃይማኖት መሪዎች አድርገው ነው። ክርስቶስ በሥጋ ከሞተ አለመነሳቱ ተከታዮቹን ተስፋቢ አያደርጋቸውም ብለው ያምናሉ። ጳውሎስ “ክርስቶስ ከሞት ካልተነሳ የእኛም ትምህርት ሆነ የእናንተም እምነት ከንቱ መሆኑ ነው! ደግሞም እግዚአብሔር ክርስቶስን አስነስቶታል ብለን በማስተማራችን ሐሰተኞች የእግዚአብሔር ምስክርች ሆነናል ማለት ነው” ይላል (1ኛ ቆሮ. 15:14-15)።

መጽሐፍ ቅዱስ ኢየሱስ በሥጋ ከሞት እንደተነሳ በግልጽ ይናገራል። ጳውሎስ አሁንም ሥጋዊ አካል ይዞ ከአብ ንን ተቀምጦ እንዳለ ሲገልጽ “...የመለኮት ፍጽም ሙላት በሰውነት ተገልጦ የሚኖረው በክርስቶስ ነው” ይላል (ቆላስይስ 2:9)።

4. ስለ ክርስቶስ ዳግም መምጣት ያላቸው አቋም

ጄሆቫ ዊትነሶች “ኢየሱስ ሁለተኛ ሲመጣ የሰው ዓይን እንደማያየው፤ የሚመጣውም በሥጋ እንዳልሆነ የማይካድ የእግዚአብሔር ቃል ያረጋገጠው እውነት ነው” በማለት ይደመድማሉ። ኢየሱስ ዳግመኛ ሲመጣ በሰው ዓይን ሳይታይ ነው ብለው ስለሚያምኑ በ1874 ዓ.ም (እ.ኤ.አ) መጥቷል ይላሉ። በ1874 ዓ.ም ኢየሱስ ዳግመኛ መጥቷል የሚለውን ሀሳብ ይቀይሩና በ1914 ዓ.ም ይመለሳል ብለው ተነበዩ። በ1914 ዓ.ም በዓለም ዙሪያ በሚሊዮን የሚቆጠሩ ሰዎች የክርስቶስን መመለስ ለማየት ተሰብስበው ነበር። በየጊዜው “ይመጣል” የሚሉበትን ቀን በመለዋወጣቸው ተከታዮቻቸው እንዳይናገሩ በማለት “ሲመጣ ማንም አያየውም” የሚል ዘዴ በመፍጠር ማስተማር ጀመሩ።

መጽሐፍ ቅዱስ ኢየሱስ ዳግመኛ ወደ ምድር ሲመለስ በምስጢር ወይንም በድብቅ ነው ብሎ አይናገርም። እንዲያውም ኢየሱስ በድብቅ ወይንም በስውር ይመጣል የሚሉ ሀሰተኛ አስተማሪዎች መሆናቸውን ይገልጻሉ “.....መብረቅ በሰማይ ብልጭ ብሎ ከምሥራቅ እስከ ምዕራብ እንደሚታይ ያሰው ልጅ መምጣትም እንዲሁ ይሆናል” ይላል (ማቴ. 24:27)። ኢየሱስ ዳግመኛ ወደ ዓለም ሲመጣ ጄሆቫ ዊትነሶች እንደሚሉት በድብቅ ሳይሆን በግልጽ እንደሆነ መጽሐፍ ቅዱስ ይናገራል። “እነሆ በደመና ይመጣል፤ የወገኑ ሰዎች እንኳን ሳይቀሩ ሰው ሁሉ ያየዋል” ይላል (ራዕይ 1:7)።

5. ስለ መንፈስ ቅዱስ ያላቸው አቋም

ጄሆቫ ዊትነሶች “መንፈስ ቅዱስ . በሥላሴ ውስጥ ሦስተኛ ሰው የሚባለው ሰውነት ያለው ሳይሆን የእግዚአብሔር ተንቀሳቃሽ ኃይል ነው” ይላሉ። መጽሐፍ ቅዱስ ጄሆቫ ዊትነሶች የሚሉትን ሀሳብ አይደግፍም። መንፈስ ቅዱስ መለኮታዊነት አካል ያለው አምላክ ነው። መንፈስ ቅዱስ በሥላሴ ሰባተኛው ሰው ነው ስንል ምን ማለት ነው; ሰው ስንል ምን ማለት ይሆን; የእንግሊዘኛ መዝገበ ቃላትም ግልጽ አድርጎ አያስረዳም። የሥነ አዕምሮ አዋቂዎችም የሰው ተፈጥሮ ምን ምን እንደሚያካትት እርግጠኞች አይደሉም። ያም ሆነ ይህ የሰው ተፈጥሮአዊ ባህሪ (Personality) ያልሆነውን ማወቅ ይቻላል፤ ለምሳሌ የሰው ተፈጥሮአዊ ባህሪ ምንም እንኳን በአካል ይገለጻ እንጂ አካላዊ (ፊዚካል) አይደለም። የሰውነት ተፈጥሮ የአንድ ነገድ የባህል ተጠቃሚ አይደለም። የሰው ተፈጥሮአዊ ባህሪ (Personality) አዕምሮን ፈቃድን ስሜትን ያካተተና ከሌሎች ፍጥረቶች መካከል የራሱን መኖር ተቀብሎ “እኔ” ማለት የሚችል ነው።

እስቲ መንፈስ ቅዱስ ከላይ በገለጸው ሁኔታ ሆኖ እናገኘው እንደሆነ እንመርምር። መንፈስ ቅዱስ የማወቅ ችሎታ (INTELLECT) እንዳለው መጽሐፍ ቅዱስ ያሳያል (ዮሐ. 5:9)። መንፈስ ቅዱስ ራሱን የቻለ የሰውነት ተፈጥሮአዊ ባህሪ ያለው መሆኑን በግልጽ የምናየው በሐዋርያት ሥራ 13:2 ላይ ነው። “.....መንፈስ ቅዱስ እኔ ለመረጥቻቸው ሥራ በርናባስንና ሳኦልን ለየልኝ አለ” ይላል። ይህም መንፈስ ቅዱስ ራሱን የቻለ የሰውነት ተፈጥሮ እንዳለው እያሳለን። መንፈስ ቅዱስ ይሰራል (1ኛ ቆሮ. 12:11)፤ መንፈስ ቅዱስ ይመረምራል (1ኛ ቆሮ. 2:10)፤ መንፈስ ቅዱስ ይመሰክራል (ዮሐ. 15:26)፤ መንፈስ ቅዱስ ያስተምራል (ዮሐ. 14:26)፤ ይገልጻል (ዮሐ. 16:8-11)፤ መንፈስ ቅዱስ ይጣራል (ዮሐ. 13:2)። ከላይ የተመለከትናቸውን ማድረግ የሚችለው ራሱን የቻለ የሰውነት ተፈጥሮ ያለው ብቻ ነው።

መንፈስ ቅዱስ የሰውነት ተፈጥሮ የያዘ መሆኑ ብቻ ሳይሆን መለኮታዊነት ያለው አምላክም እንደሆነ መጽሐፍ ቅዱስ ይናገራል። መንፈስ ቅዱስ ዘለዓለማዊ ነው (ዕብ. 9:14). መንፈስ ቅዱስ ተፈጣሪ ሳይሆን ፈጣሪ ነው (ኢዮብ 33:4፤ መዝሙር 104:32)።

6. በክርስቶስ ደም ስላለው የኃጢአት ሥርየት ያላቸው አቋም

ጄሆቫ ዊትነሶች ስለ ሰው ተፈጥሮ ያላቸው እምነት ከመጽሐፍ ቅዱስ ሀሳብ ውጪ ነው። በጄሆቫ ዊትነስ እምነት ሰው ከሞተ በኋላ የሚኖር ነፍስ በውስጡ የለም ይላሉ። በሰው ሕይወት ውስጥ ያለው ነፍስ ሌላ ነገር ሳይሆን ኃይል ወይንም የህይወት መመሪያ (Principle) ብቻ ነው፤ ሰው ሲሞት ነፍሱም መኖሩን ያቆማል ይላሉ። በዚህ ዓይነት ሰው ከሞተ በኋላ ልክ ውሻ ወይንም ሌላ እንሰሳትና አውሬዎች ሞተው እንደሚቀሩ ከሞተ በኋላ ሕይወት እንደሌለው አድርገው ይመለከታሉ።

ቅዱሳን ያልሆኑ ሰዎች በጄሆቫ ዊትነስ እምነት ለዘለዓለም አኖሩም፤ ቅዱሳን የሆኑት ግን በትንሣኤ ቀን በየህዌ ወይንም እግዚአብሔር ሀሳብ ውስጥ ይሆኑና እንደገና በመንፈስ ብቻ ይፈጥራቸዋል ይላሉ።

መጽሐፍ ቅዱስ የሚያስተምረን ግን እነርሱ እንደሚሉት አይደለም። ሰው ሲሞት መንፈሱ ከሥጋው ይለይ እንጂ ነፍሱ ለዘለዓለም ይኖራል። “ሥጋ አፈር ስለሆነ ወደ አፈር ይመለሳል፤ ነፍስም ወደ ፈጠራው ወደ እግዚአብሔር ትሄዳለች” ይላል (መክ 12:7)

ስለሰው ያላቸው የተምታታው አመለካከታቸው በሥጋ አንዴ ከሞቱ በኋላ ሌላ ሕይወት ከክርስቶስ ጋር እንደሌላቸው ይናገራሉ። በእነርሱ አስተያየት ኢየሱስ ወደ ምድር ከመምጣቱ በፊት የመላእክት አለቃ ሚካኤልን ሆኖ ይኖር ነበር። ሚካኤል ሰው የሆነውን ኢየሱስን ሲሆን ያኔ ሚካኤል መኖሩ አበቃ፤ ኢየሱስም በመስቀል ላይ ከሞተ በኋላ መኖሩን አቆመ። እግዚአብሔር ከዚህ በኋላ እንደገና መንፈሳዊ ተፈጥሮ ያለው ብቻ አድርጎ ፈጠረው ይላሉ።

7. በክርስቶስ ደም ስላለው የኃጢአት ሥርዓት ያላቸው አቋም

በክርስቶስ ደም በኩል የሚገኘው ወሰን የሌለው የኃጢአት ይቅርታ ለክርስቶስ የእምነት መሠረት ከፍተኛ ዋጋና ሥፍራ ይገኛል። ምክንያቱም በትክክለኛው ለሚቀበለው ሁሉና እንዲሁም የኃጢአትን ይቅርታ ለሚፈልግ ሁሉ የማንጻት ኃይል እንዳለውና የዘለዓለም ሕየውት ለማግኘታችን ማረጋገጫችን ስለሆነ ነው። ይህንን ብሉይ ኪዳንም “.....የሕዝብን ኃጢአት ያሰወግድ ዘንድ ደም ሁሉ በመሠዊድ ጎን እንዲፈስ እግዚአብሔር ያዘዘበትም ምክንያት ይኸው ነው። ሕይወት ያለው ደም ኃጢአትን ማሰወገድ ይችላል” (ዘሌዋ. 17:11) በማለት ያረጋግጣልናል። በአዲስ ኪዳን ደግሞ በግልጽ በደሙ የኃጢአት ሥርዓት እንደሚገኝ በማያጠራጥር ሁኔታ ተጽፏል። “.....ደም ካፈፈሰም የኃጢአት ሥርዓት አይገኝም” (ዕብ. 9:22) ጳውሎስም ደሙ ኃጢአትን እንደሚያገናኝ ከእግዚአብሔር ጋር እንደሚያስታርቀን ይናገራል። “በእርሱም አማካይነት በሰማይም ሆነ በምድር ያሉትን ነገሮች ሁሉ ከራሱ ጋር አስታረቀ፤ በመስቀል ላይ በፈሰሰው ደሙም ስላምን አደረገ” ይላል (ቆላስይስ 1:20)።

ጄሆቫ ዊትነሶች በዚህ ላይ ያላቸው አቋም ፍጽም ከእግዚአብሔር ቃል ጋር አብሮ የማይሄድ ነው። ከኃጢአት የማንጻቱ ወይንም የመቤገቱ ኃይል ያለው ሙሉ በሙሉ በእግዚአብሔር ላይ ብቻ አይደለም፤ የሰውን ከኃጢአት መዳን ሙሉ ለሙሉ እግዚአብሔር የሚፈጽመው ሳይሆን ግማሹን ሰው ግማሹን እግዚአብሔር የሚሠራው ሥራ ነው ይላሉ። በመቀጠልም የአዳምን ኃጢአት በመስቀል ላይ በመሞቱ ያሰወገደ ቢሆንም ሰዎች ከአርማኔዶን ጦርነት ውስጥ በህይወት አልፈው በጄሆቫ (ያህዌ) የአገዛዝ ሥርዓት ውስጥ በግል ፈቃዳቸው ራሳቸውን ካላሰገዙ ደህንነታቸው የተላላ አይሆንም በማለት የጄሆቫ ዊትነስ እምነት ሰው በሺ ዓመት የእግዚአብሔር ግዛት ውስጥ ካለፈ በኋላ ብቻ ነው ከእርሱ ጋር እውነተኛ መታረቅ የሚኖረው ብለው ያስተምራሉ። ወሰን የሌለው የእግዚአብሔር መቤገብ ሁኔታን ያልተደገፈ (UNCONDITIONAL) ከእግዚአብሔር ዘንድ ለሰው የተሰጠ ነው። እንደ ጄሆቫ ዊትነስ አባባል የክርስቶስ ደም የሰውን ኃጢአት የሚያጠፋው በከፊል እንደሆነ ነው። በመሠረቱ የሚያገናኝ ከሆነ ሙሉ በሙሉ ያንጻል፤ የሚያገናኝም ከሆነ ሙሉ በሙሉ አያገናኝም። ይህ ቢሆን ኖሮ ሰው ተስፋ የሌለውና የጠፋ ይሆን ነበር። (..... የልጁ የኢየሱስ ደም ከኃጢአት ሁሉ ያገናኛል) 1ኛ ዮሐንስ 1:7።

8. ስለ ገህነም እሳትና ስለ ዘለዓለም ፍርድ ያላቸው አቋም

የጄሆቫ ዊትነስ መሥራች ቻርለስ ራስል በወጣትነት እድሜው ስለ ሲኦል ሲያሰብ በጣም ይፈራ ነበር። የራሱን ድርጅት ከመቋቋሙ በፊት ከአድቪንቴስት (የሰባተኛው ቀን አክባሪዎች) ጋር ቅርብ ግንኙነት ስለነበረው የእነርሱን ትምህርት በመከተል “ለዘለዓለም ኃጢአተኞች በሲኦል ይቀጣሉ” የሚለውን እምነት ከአእምሮው አስወጣ። ሲኦል ወይንም ዘለዓለማዊ ቅጣት መኖር አለመኖሩን ማወቅ መጽሐፍ ቅዱስን በጥንቃቄ ለሚመረምር ሰው አስቸጋሪ አይደለም። ጄሆቫ ዊትነሶች የእነርሱን ትምህርት የማይቀበሉትን ሰዎች ልዩ የቅጽል ስም ማውጣትና መስጠት ልማዳቸው ነው። ለምሳሌ “ሲኦል አለ” ብለው የሚያምኑትን ሰዎች “የገህነም እሳት አዋጅ ነጋሪዎች (ጨረቂዎች) (Hell fire screechers) ብለው ይጠሩአቸዋል። ጄሆቫ ዊትነሶች ስለ ሲኦል ያላቸውን አቋምና እምነት ለመጀመሪያ ደረጃ ማወቅ የሚገባን አባባላቸውን የመሠረቱት መጀመሪያ መጽሐፍ ቅዱስ የተጻፈባቸውን ቋንቋ ተመርኩዘው ይሁን እንጂ በገለጻቸው በቂ የቋንቋ ችሎታ እንደሌላቸው ግልጽ ነው።

ጄሆቫ ዊትነሶች “እምነታችን የተመሠረተው መጽሐፍ ቅዱስ የተጻፈበት የመጀመሪያው ቋንቋ ላይ ነው” ይበሉ እንጂ አተረጋቢዎቻቸው “የሰዋሰው ችሎታ የጎደለውና ከመዘገበ ቃላት ሕግ ውጪ እንደሆነ ግልጽ ነው። ጄሆቫ ዊትነሶች ካሳተሟቸው መጽሐፍት መካከል በ1946 ዓ.ም ባሳተሙት “Let God be True” (እግዚአብሔር እውነተኛ ይሁን) በሚለው መጽሐፍ ውስጥ ስለ ሲኦል ያላቸውን ትርጉም ለመግለጽ የተጠቀሙበትን ምሳሌ ከዚህ ቀጥሎ እንመልከት፤

“ከአንድ የውጪ አገር ቋንቋ ወደ እንግሊዝኛ ቋንቋ ስትተረጎሙ ለምሳሌ ስልሳ አምስት ጊዜ “ዳቦ” የሚል ቃል ብታገኙ .31 ጊዜ ዳቦ.31 ጊዜ ዓሣ.3 ጊዜ ሥጋ ብላችሁ ትተረጎሙታላችሁ; አይመስለኝም ። ለምንምክንያቱም ትርጉማችሁ ልክ ስለማይመጣ ነው። “ዳቦ” የተባለው “ዓሣ” ወይንም “ሥጋ” መሆን ስለማይችል ነው። “ሲኦል” የሚለው ቃል ልክ እንደዚሁ ነው። ሲኦል ማለት የመቃብር ሥፍራ ከሆነ በሌላ ሥፍራ “ዳቦ” ሰዎች የሚሰቃዩበት የእሳት ጉድግድ መሆን አይችልም” ይላል። የሚያስደንቀው (እ.ኤ.አ) በ1951 ዓ.ም. ድጋሚ ባሳተሙት መጽሐፍ ላይ ግን በተሰጠው መንገድ ከላይ የጠቀስነውን ሀሳብ ከውስጡ አስወጥተውታል። ጄሆቫ ዊትነሶች ስለ ሲኦል ያላቸው አመለካከት የሞቱ ሰዎች ትንሣኤን የሚጠብቁበት “መቃብር” ብቻ እንደሆነ ነው። የሚሰጡትም ዋና ምክንያት በግሪክም ሆነ በዕብራይስጥ ቋንቋ ሲኦል የሚለው ቃል አንድ ነገር ሲሆን ሀሳብን ከያዘው ጽሁፍ ጋር ምንም መያያዣ (Contextual Connotation) የለውም በማለት ነው። ይህም ጄሆቫ ዊትነሶች የጥንት የመጽሐፍ ቅዱስ ቋንቋ ችሎታ የጎደላቸው መሆኑን ያሳያል። ከላይ በምሳሌ “ዳቦ” የሚለው ቃል አንዴ ዳቦ. በሌላ ጊዜ ዓሣ ወይንም ሥጋ እንዴት ሊሆን ይችላል; ይበሉ እንጂ መጽሐፍ ቅዱስ ውስጥ አንድ ቃል የተለየ ትርጉም ይዞ እናያለን። ስለዚህ ነው አንድ ቃል ያሉትን የተለያዩ ትርጉሞች ማወቅ የሚገባን ። ለምሳሌ በዕብራይስጥ ቋንቋ በተጻፈው መጽሐፍ ቅዱስ ውስጥ “ለከም” የሚለው ቃል 238 ጊዜ “ሥጋ” ወዘተ. በማለት የተለየ ትርጉም ይገኝ እናያለን። ትክክለኛ ትርጉም የሚታወቀው የጽሁፉን ሀሳብ በመከተል ነው።

ጄሆቭ ዊትነሶች በሌላ በኩል “ሞትን” የሚመለከቱት “ራስን አለማወቅ” (Unconsciousness) ወይም “እንዳልነበረ ሆኖ መጥፋት” (Extinction) አድርገው ሲሆን ይህ ትርጉማቸውን መጽሐፍ ቅዱስ የሚደግፈው አይደለም። እንደ መጽሐፍ ቅዱስ “ሞት” እንዳልነበረ ሆኖ መጥፋት ማለት አይደለም። በመጽሐፍ ቅዱስ ሞት “መለየት” እንደሆነ እናያለን። “ከዚህ እንደ መኖሪያችን ከሆነው ሥጋችን ተለይተን ከኔታ ጋር መሆን እንመኛለን...” (2ኛ ቆሮ. 5:8)። ከላይ የተመለከትነው ጥቅስና ሌሎችም በተለያየ ሥፍራ የተጠቀሱት የመጽሐፍ ቅዱስ ጥቅሶች “ሞት” የመንፈስ ከሥጋ መለየት እንጂ እንዳልነበረ ሆኖ መጥፋት አለመሆኑን ያሳያል።

ጄሆቭ ዊትነሶች መጽሐፍ ቅዱስ ውስጥ በተለያየ ሥፍራ ሲከለከል የሚለው ቃል “ገሃና” ከሚለው የግሪክ ቃል የወጣና ትርጉሙም “ለዘለዓለም እንዳልነበረ ሆኖ መጥፋት ነው” የሚለው ከአውሮፕላን የራቀ ትርጉም ይሰጣሉ። ይህ ቅጥፈታቸው በዩሐ. 1:1 ላይ ያለውን ቃል አጣመው ከተረጎሙት የማያንስ አተረጎም ነው። በአዲስ ኪዳን ውስጥ “ገሃና” የሚለው ቃል “እንዳልነበረ ሆኖ መጥፈት” ነው የሚል ትርጉም የትም አናገኝም። ነገር ግን “ገሃና” የሚለው ቀጥተኛ ትርጉም “ገሃነመ እሳት” መሆኑን በተለያየ ሥፍራ ተጠቅሶ እናነባለን። “..... ደደብ ብሎ የሚሳደብ ሁሉ ለገሃነመ እሳት ፍርድ የተገባ ይሆናል” ይላል (ማቴ. 5:22)። “... ሥጋን ከመግደል አልፈው ነፍስን መግደል የማይችሉትን ሰዎች አትፍሩ። ይልቁንስ ነፍስን ሥጋን በገሃነመ ሊያጠፋ የሚችለውን አምላክ ፍሩ” ይላል (ማቴ. 10:28)። “..... የኃጢአት ምክንያት የሆኑትንና ክፉ አድራጊዎችን ሁሉ ከእርሱ መንግሥት ሰብስበው ያወጣሉ፤ ወደ እቶን እሳትም ይጥሉ አቸዋል፤ በዚያ ለቅሶና ጥርስ ማፋጨት ይሆናል” (ማቴ. 13:41-42) እንዲሁም በቁጥር 49 እና 50 ላይ “... በዓለም መጨረሻም እንዲህ ይሆናል፤ መላእክት መጥተው ኃጢአተኞችን ከጻድቃን ይለዩዋቸዋል። ወደ እቶን እሳትም ይጥሉ አቸዋል፤ በዚያ ለቅሶና ጥርስ ማፋጨት ይሆናል”

ይላል። ከላይ ባየናቸው ጥቅሶች መሠረት የኃጢአተኞች ዕድል አንድ ጊዜ እንዳልነበሩ ሆኖ መጥፈት ሳይሆን ለዘለዓለም ከእግዚአብሔር ተለይቶ ለዘለዓለም በእሳት መስቃየት እንደሆነ የማይካድ እውነት ነው። የበለጠ በግልጽ የምናየው ራዕይ 20:10ን ስናነብ ነው። “..... የሳታቸው ዲያብሎስ አውሬውና ሐሰተኛው ነቢይ ወዳሉበት በዲን በሚቃጠል እሳት ባሕር ውስጥ ተጣሉ፤ ሌሊትና ቀን ለዘለዓለም ይሰቃያሉ” ይላል።

ጄሆቭ ዊትነሶች “ገሃነመ እሳት” የለም በማለት ራሳቸውንና ተከታዮቻቸውን ለማሳመን የሚሞክሩበት ሌላ መንገድ እግዚአብሔር የፍቅር አምላክ ስለሆነ የፈጠራቸውን ሰዎች ለዘለዓለም በእሳት ውስጥ አይቀጣም በማለት ነው። የረሱት ነገር ቢኖር ግን እግዚአብሔር የፍቅር አባት ብቻ ሳይሆን ትክክለኛ ፈራጅ መሆኑንም ነው። በልጁ በኩል ያዘጋጀውን ደህንነት ሰዎች ችላ ሲሉ ደሙን ረግጠው ሲሄዱ ለዘለዓለም የሚቀጣቸው መሆኑን የተረዱት አይመስሉም።

9. ስለ ሰው ነፍስና መጨረሻው ያላቸው አቋም

“ነፍስ” የሚለውን ቃል ለመረዳት ማንኛውም ሰው መጀመሪያ መጽሐፍ ቅዱስ የተጻፈባቸውን ቋንቋዎች ማለትም ግሪክና ዕብራይስጥን መመርመር ያስፈልገዋል። ነፍስ የሚለው ቃል በዕብራይስጥ “ነፍሽ” ሲሆን በግሪክ ደግሞ “ሳይክ” ነው። የጄሆቭ ዊትነሶች ችግር “ነፍስን” የሚመለከቱት እንደ “መመሪያ ሀሳብ” (Principle) እንጂ ራሱን የቻለ ተፈጥሮአዊ ነገር (Entity) እንደሆነ አይደለም። መጽሐፍ ቅዱስ በተለያየ ሥፍራ አንድ ሰው ሲሞት ነፍሱ ከሥጋው ሲለይ እንደሆነና እግዚአብሔር በወሰነው ሰዓት የሚታደስ መሆኑን ይነግረናል። (ዘፍ 35:18፤ 1ኛ ነገሥት 17:21-22)።

ይህን ሀሳብ የበለጠ ለመረዳት “የማይሞት” የሚለውን ቃል በግሪክ ቋንቋ ምን እንደሆነ መመልከቱ ይጠቅማል። “የማይሞት” የሚለው ቃል በግሪክ ቋንቋ በሁለት ዓይነት መልክ ተገልጿል። ይኸውም አንደኛው “አታናሲያ” ሲሆን ሦስት ጊዜ “የማይሞት” የሚለውን ትርጉም ይዞ እናያለን። ሁለተኛው ደግሞ “አፍቶርቶስ” የሚለው ቃል ደግሞ “የማይሞት” የሚለውን ትርጉም ይዞ ሁለት ጊዜ ሲጠቀስ “የማይበሰብስ” የሚለውን ትርጉም ይዞ ደግሞ አራት ጊዜ ተጠቅሶ እናያለን። “አታናሲያ” የሚለው ቃል በ1ኛ ጢሞቴዎስ 6:16 ላይ “የማይሞት ነው” የሚለው እግዚአብሔር ነው። ማንም ሊቀርበው በማይችል ብርሃን ውስጥ የሚኖርና የማይሞት እርሱ ብቻ ነው። “..... ይህ የሚጠፈው (አፍታርቶስ) የማይጠፈውን ይህም የሚሞተው የማይሞተውን መልበስ አለበት። ይህ የሚጠፋው የማይጠፋውን ይህም የሚሞተው የማይሞተውን በሚለብስበት ጊዜ ሞት በድል ተዋጠ ተብሎ የተጻፈው ይፈጸማል” ይላል (1ኛ ቆሮ. 15:53-54)። ከዚህ ላይ ሁለት ጊዜ “አታናሲያ” የሚለው ቃል ሲጠቀስ የሚያመለክተው ወደ ሰው ሲሆን ሰው ወደፊት የማይሞተውን እንደሚለብስ ያመለክታል። የማይሞት ወይንም የማይበሰብስ ተፈጥሮ በአሁኑ ጊዜ ያለው ኢየሱስ ብቻ ነው። ሰው የማይበሰብሰውንና የማይሞተውን የሚለብሰው ዓለም ነው (ሮሜ 2:7፤ 1ኛ ጴጥ. 1:4)።

ጄሆቭ ዊትነሶዎች የሰው ነፍስ ከመቃብር በኋላ አይኖርም ይላሉ። እኛ ግን መጽሐፍ ቅዱስ በተለያየ ሥፍራ የሰው ነፍስ ከሥጋው ሞት በኋላ እንደሚኖር ስለሚያረጋግጥና እናምናለን። ሰው የተፈጠረው በእግዚአብሔር አምሳል ነው። “በእግዚአብሔር አምሳል ተፈጠረ” ስንል በአካል ሰው እግዚአብሔርን ይመስላል ማለት ሳይሆን እግዚአብሔር የዘለዓለማዊነት ተፈጥሮ የሰጠው በመሆኑ (ዘፍጥ. 1:26) የሰው ነፍስ ዘለዓለማዊ ነው ማለት ነው። የሰው ነፍስ ራሱን የሚያውቅ ሆኖ ከሥጋ ተለይቶ አንድ ቀን በክብር ትንሣኤ እስከሚገኝበት ቀን ድረስ በአንድ ሥፍራ ይጠብቃል (ሉቃስ 20:37-38፤ ራዕይ 6:9-11)።

ጄሆቭ ዊትነሶች ሌላ የሚታወቁበት ሁኔታ

- በምድራዊ መንግሥት ውስጥ ተሳትፎ የላቸውም

ጄሆቭ ዊትነሶች “ታማኝነታችን ለኃይሉ እግዚአብሔርና ለመንግሥቱ ብቻ ነው” በማለት በማንኛውም አጥቢያ ብሔረሰብና ዓለም አቀፍ ምርጫና ፖለቲካ ውስጥ አይሳተፉም። በተጨማሪም የክርስቶስ ሠራዊት አባል በመሆናቸው የጄሆቭን (ያህዌን) የጦር ኃይል ግዴታቸውን

ትተው የዚህ ዓለም ወታደር ሆነው ቢያገለግሉ እንደ ከዳተኛ ተቆጥረው በኃይል እግዚአብሔር ከፍተኛ ቅጣት ይደርሱባቸዋል ብለው ስለሚያምኑ በወታደርነት አያገለግሉም። እንዲሁም ጄሆቫ ዊትነሶች ለየትኛውም አገር ባንዲራ የክብር ሰላምታ አያቀርቡም። ጄሆቫ ዊትነሶች “ለማንኛውም በሥልጣን ላይ ላለ መንግሥት አንታዘዝም” የሚሉበት ዋና ምንክያታቸው የጄሆቫ ዊትነሶች አባሎች ሁሉ የእግዚአብሔር መንግሥት አምባሳደሮች በመሆናቸው በዚህ ምድር ለየትኛውም አገር ግዳጅ የለብንም ብለው ስለሚያሰቡ ነው። መጽሐፍ ቅዱስ ግን “ማንኛውም ሥልጣን የሚገኘው በእግዚአብሔር ፈቃድ ስለሆነና አሁን ያሉትም ባለሥልጣኖች የተሾሙት በእግዚአብሔር ስለሆነ ሰው ሁሉ ለመንግሥት ባለሥልጣን መታዘዝ አለበት” በማለት ለመንግሥት ባለሥልጣኖች መታዘዝ እንደሚገባ ያስተምረናል (ሮሜ. 13:1)።

ጄሆቫ ዊትነሶች “በመንግሥት መረጣ ላይ ተሳትፎ አናደርግም” ይበሉ እንጂ እነዚህ የመንግሥት ባለሥልጣኖች በሚያደርጉት አገልግሎት ውስጥ ተጠቃሚዎች ናቸው። እንዲሁም “ወታደር ሆነን አናገለግልም” ይበሉ እንጂ የአገሪቱ ወታደሮች አገርን ከጠላት ወረራ ለመጠበቅ በሚያደርጉት ተጋድሎ አሁንም ጄሆቫ ዊትነሶች ተጠቃሚዎች ናቸው። እንዲሁም የአገሪቱ ባለሥልጣናት በሚያደራጁትና በሚሰሩት ሆስፒታሎች መንገዶች ከመገልገል “እምቢ” ሲሉ አይታዩም። የተበደሉ ሆነው ሲያዩ ለባለሥልጣን ቅሬታቸውን ወይም ክሳቸውን ከማቅረብ ወደ ኃላ አይሉም።

• ደም አይሰጡም (አይቀበሉም)

ጄሆቫ ዊትነሶች አንድ በሽተኛ አስጊ ሁኔታ ላይ ሆኖ የሌላ ሰው ደም ቢያስፈልገው ህይወቱንም ለማዳንም እንኳን ቢሆን ደም እንዲቀበል አይፈቅዱም። በእነርሱ እምነት ጥሩ አማኝ ከሆነ የዘለዓለምን ህይወት በጊዜያዊ ሕይወት መለወጡ ነው ይላሉ። መጽሐፍ ቅዱስ የሌላውን ሰው ደም መቀበል የሚከለክልበት ሥፈራ የለም። ብዙ ጊዜ የሚጠቀሱት ጥቅስ ዘፍጥረት 9:4ን ነው። ይኸውም “ነገር ግን ደም ያለበትን ሥጋ አትብሉ፤ ምክንያቱም በደም ውስጥ ሕይወት አለ” የሚለውን ነው። ይህ ጥቅስ “ደም ያለበትን ሥጋ አትብሉ” ይላል እንጂ ደም መቀበልን (Blood transfusion) አይከለክልም። ይህ ጥቅስ እንሰሳው ሳይሞት ሥጋውን የመብላት ልማድ (ባህል) ያላቸውን ሰዎች ትክክል አለመሆኑን የሚነግር ነው እንጂ በሞትና በህይወት መካከል ያለውን ሰው ለማዳን የሌላው ሰው ደም እንዳይሰጠው የሚከለክል አይደለም።

• የባዕል ቀናትን ማክበር ይቃወማሉ

ጄሆቫ ዊትነሶች፤ “የአንዱን የልደት ቀን ማክበር ቀላል ነገር ይምሰል እንጂ ውጤቱ ፈጣሪን በማክበር ፈንታ ተፈጣሪውን ማክበር ይሆናል፤ ጎልቶ መታየት ያለበት እግዚአብሔር መሆን ሲገባው ሰው ይሆናል... ትንሣኤን ማክበር በመጽሐፍ ቅዱስ የተደገፈ ባለመሆኑ መሠረቱ ከጣኦት አምላኪዎች የፈለቀ ነው፤ ይህም እግዚአብሔርን ያሳዘነዋል... የገና (የጌታ ልደት) በባዕልም የጣኦት አምልኮ ነው” ይላሉ።

መጽሐፍ ቅዱስ ውስጥ ትንሣኤን፣ የጌታን ልደት በባዕልን ወይም የአንዱን ሰው የልደት ቀን ማክበርን የሚቃወም የትም ሥፍራ አናነብም። የአንዱን ሰው ልደት ማክበር ጄሆቫ ዊትነሶች እንደሚሉት ሌላውን ሰው ማምለክ አይደለም። ክርስቲያን የተወለደበትን ቀን ሲያከብር፤ እግዚአብሔር ስለሰጠው ሕይወት ደስ ብሎት እግዚአብሔርን ከቤተሰቡና ከሚወዱት ጋር ማክበርና ማመስገን ነው። መጽሐፍ ቅዱስ “ፋሲካን አክብሩ” ብሎ የትም ሥፍራ አያዝም፤ ቢሆንም ክርስቲያኖች በዓለም ዙሪያ ክርስቶስ ለእነርሱ ሲል የሞትን ጽዋ የቀመሰበትንና በመጨረሻም ከሞት የተነሳበትን ቀን ምክንያት በማድረግ ያከብሩታል። ልክ እንደዚህ ኢየሱስ የተወለደበትን ትክክለኛውን ቀን ባናውቅም፤ ክርስቲያኖች በዓለም ዙሪያ አንድ ቀን በዓመት ኢየሱስ የተወለደበትን ቀን ብናከብር ከፋት የለውም። አንዳንድ ሰዎች ይህንን በዓል በአግባብ ባይጠቀሙበትም እንኳን እውነተኛ አማኖች ለበዓሉ የሚሰጡትን ክብር በምንም ዓይነት አይቀንስውም። እግዚአብሔር እስራኤላውያንን በባርነት ለቆዩበት ከግብጽ ምድር ባወጣቸው ምሽት የግብጻውያንን የበኩር ልጆች ስለሚቀስፍ እስራኤላውያንን በበራቸው ላይ ምልክት እንዲያደርጉ ትዕዛዝ ሰጥቶቸው ነበር። በዘፀዓት 12:14 ላይ ይህንኑ የግብጻውያን የበኩር ልጆች ሲገድል እነርሱን ግን ያሳነበትንና ከባርነት ነጻ ያወጣቸውን ቀን እንዲያከብሩት ነግሮአቸዋል። “እኔ እግዚአብሔር ያደረግሁላችሁን ሁሉ በማስታወስ ይህ ቀን የሃይማኖት ክብር በዓል ይሁንላችሁ፤ እርሱንም በሚመጣው ዘመናት ሁሉ ታከብሩታላችሁ”። ጄሆቫ ዊትነሶች ፋሲካና የክርስቶስ ልደት የሚከበርባቸውን ቀናት የባዕድ አምልኮ ቀን ላይ ስለሚውል ፋሲካና የክርስቶስ ልደት በዓልን ማክበር ጣኦትን እንደማምለክ ነው ይላሉ። ይህ ሆነ ይህ በዓላትን ማክበር ለመንግሥት ባለሥልጣናት መታዘዝና አለመታዘዝ ፣ የሌላውን ሰው ደም መቀበል አለመቀበል በሚለው ሀሳብ ላይ ደህንነታችን አልተመሰረተም። ስለዚህ በነዚህ ነጥቦች ላይ ከጄሆቫ ዊትነሶች ጋር በመነጋገር ጊዜያችንን ማጥፈቱ አይጠቅመንም።

በአጭሩ ጄሆቫ ዊትነሶች፤

1. ሥላሴን ይቃወማሉ

የሥላሴ ትምህርት ምንጩ ሰይጣን ነው። ኢየሱስም ሆነ የቀድሞ ቤተክርስቲያን ስለ ሥላሴ የእምነት ትምህርት (doctrine) አካስተማሩም ይላሉ።

2. የኢየሱስ ክርስቶስን አምላካነት ይከዳሉ

ኢየሱስ ኃይል አምላክ ሳይሆን መካከለኛ አምላክ ነው፤ ኃይሉ አምላክ ጄሆቫ ብቻ ነው፤ እንዲሁም ኢየሱስ እግዚአብሔር ከፈጠራቸው ፍጡሮች መካከል የመጀመሪያው ነው ይላሉ።

3. የመንፈስ ቅዱስን መለኮታዊ ይከዳሉ

መንፈስ ቅዱስ የሥላሴ ሦስተኛው ሰው ራሱን የቻለ ሰው (Person) ሳይሆን እግዚአብሔር ዓላማውንና ፈቃዱን የሚፈጽምበት ፍጹም የሆነ የእግዚአብሔር ኃይል ነው ይላሉ።

4. በክርስቶስ ቤዛነት አያምኑም

ክርስቶስ ኃጢአታችንን ሙሉ ለሙሉ ሊያነጻ አይችልም ይላሉ።

5. ክርስቶስ በሥጋ መነሳቱን አይቀበሉም

የበኩር ፍጡር (ክርስቶስ) ከመቃብር የተነሳው በአካል (በሥጋ) ሳይሆን በመንፈስ ነው ይላሉ። መቃብር ውስጥ የነበረው ሥጋው ሚምቶ ሲጠፋ የማይታየው መንፈሱ ግን ትንሣኤ አገኘ ብለው ያምናሉ።

6. ኢየሱስ ክርስቶስ ዳግመኛ በሥጋ አይመጣም ይላሉ

ኢየሱስ (እ.ኤ.አ) ከ1914-1918 ዓ.ም ሳይታይ መጥቷል፤ የሚመለስውም በመንፈስ እንጂ ሰው ሆኖ አይደለም ብለው ያስተምራሉ።

7. በሲኦልና በዘለዓለማዊ ቅጣት አያምኑም

“የሥነ መለኮት ሊቃውንት ቀርቶ ህፃን እንኳን ሊረዳው በሚችል መልክ “ሲኦል” ሌላ ነገር ሳይሆን የመቃብር ሥፍራ መሆኑን መጽሐፍ ቅዱስ ይናገራል” ይላሉ። “እግዚአብሔር የሰውን ነፍስ በእሳት ለዘለዓለም ያስቃያል ብለው የተማሩና የሚያምኑ እግዚአብሔርን ያሳዝናሉ” በማለት ይነቅፋሉ። እግዚአብሔር ኃጢአተኞችን ከሞት በኋላ በሲኦል አያስቃይም የሚሉበትን አራት ምክንያቶች ሲጠቅሱ፤ 1ኛ/ሀሳብ ከመጽሐፍ ቅዱስ ውጪ ነው፤ 2ኛ/ሚዛናዊ (ተገቢ) አይደለም ፤ 3ኛ/እግዚአብሔር የፍቅር ባህሪ ይቃወማል፤ 4ኛ/ጥሩ ፍትህ አይደለም ይላሉ።

8. የሰው ነፍስ ለዘለዓለም አይኖርም ይላሉ

“ሰው አይሞትም፤ ለዘለዓለም ይኖራል” የሚለው የሀሰት ትምህርት የጀመረው በገነት ውስጥ የመጀመሪያውን ሰው “አትሞቱም” ካላቸው ከሰይጣን ነው” በማለት የሰውን የዘለዓለማዊነት ባህሪ ይቃወማሉ።

ጄሆቫ ዊትነስ የሰው አስተሳሰብ ከመጽሐፍ ቅዱስ ትምህርት በላይ ነው ብለው ስለሚያምኑ ከሰው አዕምሮ በላይ የሆነውን ወይንም ሰው ሊረዳው አይችልም ብለው የሚያምኑ ከሰው አዕምሮ በላይ የሆነውን ወይንም ሰው ሊረዳው አይችልም ብለው የሚያምኑትን ሁሉ አይቀበሉም። በዚህ ምክንያት ከጥንት ጀምሮ የክርስቶስ ቤተክርስቲያን የተቀበለውንና የሚያምነውን ሁሉ ይከዳሉ። በተለይ ሥላሴን የኢየሱስ ክርስቶስንና የመንፈስ ቅዱስን መለኮታዊነት አይቀበሉም። ኢየሱስ ፍጹም ሰው ፍጹም አምላክ ሆኖ እንደተመለሰ፤ በሥጋ ከሞት እንደተነሳና ዳግመኛም ሥጋ ለብሶ እንደሚመለስ ይከዳሉ።

መጽሐፍ ቅዱስ የእምነታችን መሠረት ነው ይበሉ እንጂ የሃይማኖታቸው ዋና መመሪያ የሚደርጉት መጽሐፍ ቅዱስን ሳይሆን “አዲስ ትርጉም” በሚል አርዕስት ራሳቸው የጻፉትን የራሳቸው ትርጉም የሆነ መጽሐፍ ቅዱስን ነው። ይህንንም ለእነርሱ ትምህርት እንዲሰማማ አድርገው ያዘጋጁት አዲሱን የመጽሐፍ ቅዱስ ትርጉማቸውንም በማን እንደተዘጋጀ ሳይገልጹ ከሌሎች ሥነ ጽሑፈቸው ጋር በዓለም ዙሪያ በማሰራጨት ላይ ይገኛሉ።

- ለምሳሌ ዮሐ. 1:1 ላይ “ቃል በመጀመሪያ ነበረ፤ ቃልም በእግዚአብሔር ዘንድ ነበረ፤ ይህም ቃል እግዚአብሔር ነበረ” የሚለው ጥቅስ የኢየሱስን አምላክነት (እግዚአብሔር መሆኑን) በግልጽ ስለሚናገር የእነርሱ እምነት የኢየሱስን አምላክነት የሚክድ በመሆኑ ለአባባላቸው እንዲሰማማ ከላይ የጠቀስነውን ጥቅስ ሲተረጉሙ “.....ይህም ቃል ከአማልክት አንዱ ነበር” ብለውታል። መጽሐፍ ቅዱስ በየትኛውም ሥፍራ ከአንድ እግዚአብሔር ሌላ ብዙ እግዚአብሔሮች መኖራቸውን አይገልጽም።
- ጄሆቫ ዊትነሶች የተረጎሙት መጽሐፍ ቅዱስ ውስጥ “እግዚአብሔር” የሚለውን ቃል አውጥተው “ጄሆቫ” በሚል ቃል ተክተውታል። የእግዚአብሔር ትክክለኛው ስሙ “ጄሆቫ” ነው ብለው ያምናሉ፤ በእርግጥ በመጀመሪያው ቋንቋ ፤ ማለት በዕብራይስጥ የተጻፈውን መጽሐፍ ቅዱስ በተለይ ብሉይ ኪዳን ስንመለከት “አዶንያ” እንዲሁም “ያህዌ” በሚል ይጠራ እንደነበረ እናያለን። አዲስ ኪዳን ውስጥ ግን “ጄሆቫ” የሚል ቃል በየትኛውም ሥፍራ አናገኘንም።
- ጄሆቫ ዊትነሶች እምነታቸውን እንዲደግፍላቸው መጽሐፍ ቅዱስን ሲተረጉሙ በግሪክ ቋንቋ ከተጻፈው መጽሐፍ ቅዱስ ውስጥ የሌለ ቃል በመጨመር እንዲሁም ትምህርታችንን አይደግፍም ብለው የሚያምኑትን ቃል በማስወጣት አዘጋጅተው አቅርበዋል።

9. ጄሆቫ ዊትነሶች በሥላሴ አያምኑም

ይህንን ሀሳብ የማይቀበሉበት ዋናው ምክንያት አዕምሮአቸው በቀላሉ ሊረዳው የማይችሉው በመሆኑ ነው። በዚህ ምክንያት የሥላሴ ትምህርት ምንጩ ከሰይጣን ነው” በማለት ስላሴዎች እንዲሁም የመንፈስ ቅዱስንና የክርስቶስን አምላክነት አይቀበሉም። ያላቸው እምነት መንፈስ ቅዱስ፣ እግዚአብሔር ዓላማውን የሚፈጽምበት “ኃይል” እንጂ ከእግዚአብሔር አብ ጋር እኩል አይደለም የሚል ነው። ከመጽሐፍ ቅዱስም አንዳንድ ቃላት ያለአግባብ በመጠቀም ለምሳሌ “...ከእኔ የሚበልጥ...፣ የመጀመሪያው ፍጡር ...፣ አንድያ ልጅ...፣ የእግዚአብሔር ልጅ...” የመሳሰሉትን በመጥቀስ ኢየሱስ ክርስቶስ የእግዚአብሔር የመጀመሪያው ተፈጣሪ እጁ ራሱ አምላክ አይደለም ይላሉ።

10. ጄሆቫ ዊትነሶች ኢየሱስ ከድንግል መወለዱን ይክዳሉ

ክርስቶስ የመጣው በመንፈስ ሲሆን፤ መንፈስ የሆነው ክርስቶስ ወደ ሰው የተለወጠው፤ “ኢየሱስ” በሆነበት ጊዜ ነው በማለት የክርስቶስና መሠረት የሆነውን እምነት ማለትም “እግዚአብሔር ሰው ሆኖ ራሱን ለአኛ ኃጢአት ሲል የሰጠ” መሆኑን ይክዳሉ። ኢየሱስ እውነተኛው አምላክ ከሆነ፤ አምላክነቱን እነርሱ ስላልተቀበሉ ለዘለዓለም የጠፈ መሆናቸው ነው።

11. ክርስቶስ ለሰው ኃጢአት የሚበቃ ዋጋ አልከፈለም በማለት ያምናሉ

ጄሆቫ ዊትነሶች ክርስቶስ ያለ ኃጢአት የሆነና ፍጽም ሰው መሆኑን የሚያምኑ ቢሆኑም፤ በመስቀል ላይ የፈጸመውን የመቤዠት ተግባርን ግን በማሳካስ “ክርስቶስ የሰጠው ግማሽ ቤዛነት ነው፤ በመስቀል ላይ ሲሞት የአዳምን ኃጢአት በመግፈፍ ሰው የራሱን ደህንነት በገዛ እጁ እንዲያከናውን፤ በአሁኑ ጊዜ ወይንም “በሺ ዓመት ዘመን “ውስጥ ለደህንነቱ እንዲሠራ አዘጋጀው እንጂ ክርስቶስ ሙሉ ለሙሉ ለሰው ኃጢአት የሚበቃ ዋጋ አልከፈለም” ይላሉ።

12. ክርስቶስ በግልጽ እየታየ አይመጣም ይላሉ

ጄሆቫ ዊትነሶች፤ ክርስቶስ ዳግመኛ ማንም ሳያየው ወደ ምድር መጥቷል በማለት አመጣጡንም በሦስት ደረጃ ከፍለውታል፤ ይኸውም በ1874 ዓ.ም ክርስቶስ ለአሕዛብ የሰጠው ዘመን አከተም የእርሱ ግዛት ጀመረ፤ በ1918 ዓ.ም. በመንፈሳዊ መቅደሱ ሆኖ በሕዝብ ላይ ፍርድን ጀመረ” ይላሉ። ጄሆቫ ዊትነሶች በአሁኑ ጊዜ የሚጠብቁት የክርስቶስን ዳግም ምጻት ሳይሆን ክርስቶስ በአርማኔዶን ጦርነት ውስጥ የጄሆቫን ጦር ሠራዊት እየመራ በክፋ ሁሉ ላይ አሸናፊ ሲሆን ነው። በዚህ በአርማኔዶና ጦርነት ከሞት ማምለጥ የሚችሉት ታማኝ የሆኑት ብቻ ናቸው ይላሉ። ጄሆቫ ዊትነሶች፤ አንድ ሰው ሲሞት ፈጽሞ እንዳልነበረ ሆኖ ይጠፋል ብለው የሚያምኑ ስለሆነ “በሺ ዓመት አገዛዝ ሥርዓት እግዚአብሔር ሞተው እንዳልነበሩ የሆኑትን እንደገና ይፈጥራቸውና ጄሆቫን እንዲያምኑና እንዲታዘዙ ሁለተኛ ዕድል ይሰጣቸዋል። በዚህ ሁለተኛ ዕድል የማይጠቀሙ ቢኖሩ እነርሱን ለመጨረሻ ጊዜ እንዳልነበሩ ሆነው እንዲጠፉ ያደርጋቸዋል። ሁለተኛ ዕድል ተሰጥቶአቸው የተጠቀሙበት ለዘለዓለም በምድር በደስታ ሲኖሩ ፤ 144 ሺዎች ግን በመንግሥት ሰማይ ከክርስቶስ ጋር ይኖራሉ ይላሉ። ጄሆቫ ዊትነሶች ሲክል ማለት የመቃብር ሥፍራ ነው ብለው ስለሚያምኑ መጽሐፍ ቅዱስ የሚያስተምረንን ሲክል፤ ለዘለዓለም የጌታን ምሕርት እምቢ ያሉ ሰዎች ለዘለዓለም የሚሰቃዩበት ሥፍራ መሆኑን አይቀበሉም።

የእውነተኛ ክርስትያኖች አዳም በአጭሩ

1. ሥላሴ

በሥላሴ እናምናለን፤ የምናምነውም አንድ እግዚአብሔር እንዳለ እንጂ ሦስት እግዚአብሔሮችን አሉ ብለን አይደለም። እንደ መጽሐፍ ቅዱስ የሚኖሩ አማኞች በአንድ እውነተኛ እግዚአብሔር (ኢሳ. 43:10) ውስጥ ሦስት ግልጽ ያሉ ዘለዓለማዊ የሆኑ አካል ያላቸው ሰዎች (Persons) እነርሱም አብ፤ ውልድና መንፈስ ቅዱስ እንዳሉ እናምናለን። እነዚህ ሦስቱ አንድ አምላክ (እግዚአብሔር) ናቸው። ከሃዋርያት ዘመን ጀምሮ የነበረ የክርስትያኖች መሠረታዊ ትምህርትና እምነት ነው።

2. የኢየሱስ ክርስቶስ አምላክነት

ኢየሱስ ፍጽም ሰው ብቻ ሳይሆን ፍጽም አምላክ መሆኑን ከሃዋርያት ዘመን ጀምሮ አማኞች የተቀበሉት እውነት ነው። ጄሆቫ ዊትነሶች እንደሚሉት ኢየሱስ መካከለኛ አምላክ አይደለም፤ ፈጣሪ እንጂ ተፈጣሪ አይደለም ። “ቃልም ሥጋ ሆነ፤ ጸጋንና እውነትንም ተሞልቶ በአኛ አደረ” (ዮሐ. 1:14) የሚለው ኢየሱስን ነው። ከመጀመሪያው የነበረ (ዮሐ. 1:1) እንጂ የተፈጠረ አይደለም። ፍጥረታት ሁሉ የተፈጠሩት በእርሱ ነው። የኢየሱስ ክርስቶስ አምላክነትን በግልጽ የሚናገሩ ክፍሎችን በመጽሐፍ ቅዱስ ውስጥ በተለያዩ ሥፍራ ተጠቅሰው እናነባለን (ዮሐ. 5:18፤ ዮሐ. 10:10፤ ዮሐ. 20:28፤ ፊልጵ 2:5-11፤ ቆላሳይስ 1:16)።

3. የመንፈስ ቅዱስ አምላክነት

ጄሆቫ ዊትነሶች እንደሚሉት መንፈስ ቅዱስ የእግዚአብሔር ኃይል ሳይሆን ከአብና ከወልድ የተለየ ራሱ አካል የሆነ (Person) መሆኑን ከሃዋርያት ዘመን ጀምሮ አማኞች የተቀበሉት “እውነት” ነው። መንፈስ ቅዱስ ፤ ፍጽም አምላክ ነው። መጽሐፍ ቅዱስም የመንፈስ ቅዱስን ባሕሪዎች (Attributes) በመዘርዘር መንፈስ ቅዱስ አምላክ መሆኑን በተለያዩ ሥፍራ ያሳያል (ዮሐ. 14:26፤ ዮሐ. 15:26፤ ዮሐ. 5:32፤ 1ኛ ቆሮ. 12:11)።

4. **የክርስቶስ ቤዛነት**

ክርስቶስ ሰዎችን በገዛ ደሙ የዋጀ መሆኑን መጽሐፍ ቅዱስ ይናገራል (የሐዋ. 20:28):: ፍጽም አምላክ ፤ፍጽም ሰው የሆነው ኢየሱስ ክርስቶስ በደሙ የከፈለው ዋጋ ሰውን ከኃጢአቱ ፈጽሞ ሊያጥበው ወይም ሊያገዳው ኃይል አለው::(ዘሌዋ. 17:11፤ ዮሐ. 1:29፤ 2ኛ ቆሮ. 5:21፤ ቆላስይስ 1:20፤ ዕብግ:28)::

5. **የክርስቶስ ትንሣኤ**

ጄሆቫ ዊትነሶች ፤ክርስቶስ በመስቀል ከሞተ በኋላ ሥጋው በመቃብር ውስጥ ሲበስብስ፤መንፈሱ ግን ተነስቷል ይላሉ:: መጽሐፍ ቅዱስን በትክክል የሚያምኑና የሚቀበሉ ክርስትያኖች ግን በመስቀል ላይ ተንጠልጥሎ መሞቱንና ሥጋውም ከሞት መነሳቱን ያምናሉ:: የእምነታችን መሠረት ይህ ነው፤ይህ ባይሆን ኖሮ የምናመልከው አምላክ የሞተ አምላክ ብቻ ሆኖ ይቅር ነበር:: በዩሐ. 2:19-21 ኢየሱስ ራሱ እንዴት እንደሚሞትና በሦስተኛው ቀን ትንሥኤን እንደሚያገኝ ተንብየዋል::ይህ አባባሉ ምን ማለት እንደሆነ ደቀ መዛሙርቱ ገብቷቸው ነበር::ከትንሣኤው በኋላ ግን ራሳቸው ደቀ መዛሙርቱ ሲያዩት ግራ ተጋብተው “ምትሆኑት ወይም መንፈስ” ያዩ መስሎአቸው ነበር (ሉቃስ 24:37):: ጄሆቫ ዊትነሶች ኢየሱስ በመንፈስ እንጂ በስጋ ከሞተ አልተነሣም የሚለውን ትምህርታቸውን እንዲደግፍላቸው የሚጠቀሙበት ይህንን ጥቅስ ነው::ይሁን እንጂ ደቀ መዛሙርቱ “መንፈስ ነው” ሲሉ ኢየሱስ አረማቸው:: “እነርሱ ግን መንፈስ የሚያዩ መስሎአቸው ደንግጠው በፍርሃት ተዋጡ::ኢየሱስ ግን እንዲህ አላቸው፤ስለምን ትደነግጣላችሁ ፤ስለምንስ በልባችሁ ትጠራጠራላችሁ;እጆቼንና እግሮቼን አይታችሁ እኔ ራሴ መሆኔን እውቁ ፤ዳሰሳችሁም እየኝ፤በእኔ እንደምታዩት መንፈስ ሥጋና አጥንት የለውም፤ይህንንም ብሎ እጆቼንና እግሮቼን አሳያቸው” (ሉቃስ 24:37-40)::ይህ ጥቅስ ብቻ ክርስቶስ በሥጋ ከሞተ መነሳቱን በግልጽ ያረጋግጣል::ተጨማሪ ጥቅሶች ቢያስፈልግ ዮሐንስ 20:27-28:ማርቆስ 16:14፤ 1ኛ ቆሮንቶስ 15:15 መመልከት ይቻላል::

6. **የክርስቶስ ዳግም ምጽአት**

ክርስቶስ በስውር ሳይሆን በግልጽ ለሁለተኛ ጊዜ በክብር ተሞልቶ ወደ ዓለም እንደሚመለስ መጽሐፍ ቅዱስ በተለያዩ ሥፍራ ያረጋግጣል:: “እነሆ በደመና ይመጣል፤የወጉት ሰዎች እንኳን ሳይቀሩ ሰው ሁሉ ያየዋል፤የምድርም ሕዝቦች ሁሉ በእርሱ ምክንያት ያለቅሳሉ: አዎ፤ ይህ ነገር እውነት ነው፤እሜን” ይላል(ራዕይ 1:7)::ሌሎች ስለ ክርስቶስ ዳግም ምጽአት የሚናገሩ ጥቅሶች ቢያስፈልጉ ማጤ. 24:30:1ኛ ተሰሎንቄ 4:16-17 መመልከት ይቻላል::

7. **ስለ ሲኦልና ዘለዓለማዊ ቅጣት**

ዘለዓለማዊ ቅጣት መኖሩን በግልጽ ከሚያሳዩት ጥቅሶች መካከል አንደኛው በማቴ. 25:46 ላይ “ስለዚህ እነዚህ ወደ ዘለዓለም ቅጣት ሲሄዱ ዳድቃን ግን ዘለለም ሕየውት ይሄዳሉ” የሚለው ጥቅስ ነው::ሌሎች ጥቅሶች ቢያስፈልጉ ማቴ. 5:22፤8:11-12:13:42-50፤ይሁዳ ቁጥር 13 መመልከት ይቻላል::

8. **ስለ ሰው ነፍስ**

ጄሆቫ ዊትነሶች ፤ነፍስ እንዳልነበረ ሆኖ ይጠፋል እንደሚሉት አናምንም::የሰው ሥጋዊ ያልሆነው ክፍሉ ማለትም ነፍሱ ለዘለዓለም ይኖራል::የደህንነትን መንገድ የናቁ ለዘለዓለም በነፍሳቸው እንደሚሰቃዩ ሁሉ የዳኑት ደግሞ በትንሣኤ የማይበስብስ አዲስ ሥጋ በመልበስ ለዘለዓለም ከእግዚአብሔር ጋር ይኖራሉ (2ኛ ቆሮ. 5:1-9፤ 1ኛ ቆሮ. 15:52-53)::

ጥብቅ ማስጠንቀቂያ

- እሳካሁን የጄሆቫ ዊትነሶችን ትምህርትና እምነት እንደተመለከትነው ለእምነታችን መሠረታዊ የሆኑትን የመጽሐፍ ቅዱስ እውነቶች ለምሳሌ ሥላሴን ፤የክርስቶስን ፍጽም አምላክነት፤ ከድንግል ማርያም መወለዱን ፤ትንሣኤውን፤ ዳግም ምጽአቱን ፤የመንፈስ ቅዱስን መለኮታዊነት፤የሰውን ተፈጥሮና ሲኦልን የሚክድ መሆናቸውን በግልጽ አይተናል::
- ጄሆቫ ዊትነሶች መጽሐፍ ቅዱስን እያጣመሙ የራሳቸውን አቋም (ትምህርት) ብቻ ለማሳመን የሚታገሉ ናቸው::፤በስብከታቸው ደፋሮች ፤ታታሪዎችና የሚያስለቹ ናቸው:: “ታማኝነታቸው” የሚለካው እምነታቸውን በትጋት ለሌሎች በሚያስረጩበት መጠን በመሆኑ ከፍተኛ ትጋት ያሳያሉ::ለዚህ ነው ጄሆቫ ዊትነሶች በአሁኑ ወቅት በዓለም ካሉት አሳሳች እምነቶች መካከል ከፍተኛ እድገት የሚታይባቸው::በቅርብ የአርማኔዶን ጦርነት ይነሳል ብለው ስለሚያምኑ ከፍርዱ ለማምለጥ የወንጌል ሰበካቸውን በኃይል እያጣደፉት ነው::
- ጄሆቫ ዊትነሶች ትምህርታቸውን የሚያሳምኑት የመጽሐፍ ቅዱስ አተረጋቢ ሥርዓት ትምህርት (Hermeneutics) በማይደግፈውና በማይቀበለው መልክ ነው::ትምህርታቸውን ይደግፋል ብለው የሚያስቡትን ጥቅስ ከመካከል በጭቀው በማውጣት ለማሳየት ይሞክራሉ::ለሚሰጡት ትርጉም ተጠያቂ እንዳይሆኑ፤ወይም ከክርስቶስ ሲገጥማቸው መልስ ላለመስጠት የተርጋሚውን ማንነት በጽሑፎቻቸው ሁሉ ላይ አይገልጹም::
- የጄሆቫ ዊትነሶችን ትምህርትና እምነት በደንብ የማያውቁ ክርስትያኖች በቀላሉ በወጥመዳቸው ውስጥ መግባት ይችላሉ::፤ስለዚህ ክርስቲያኖች የተሳሳተ አምልኮት ያላቸው የሚሰጡትን ትምህርት ወይም ያላቸውን እምነት ከመመርመራቸው በፊት መለመጫ ስለ

ራሳቸው እምነት (Doctrine) ጊዜ ወስደው በጥንቃቄ ማጥናትና ማወቅ ይገባቸዋል።

- ጄሆቫ ዊትነሶች በራሳቸውን አንኳኩተው ለማስተማር ሲመጡ የውይይታችን መመሪያ ወይም መሠረታችን መጽሐፍ ቅዱስ ብቻ መሆን አለበት በማለት መጽናት ይገባናል። ጄሆቫ ዊትነሶች በግላቸው እንሲያሰቡ፣እንዲመራመሩና እንዲጠይቁ መሪዎች አይፈቅዱላቸውም።፤ስለዚህ ነው እነርሱ ከሚሰጡአቸው ሥነ ጽሑፎች ውስጥ እንዳይወጡ የሚጫኑአቸው።፤እነርሱ ከተረጎሙት መጽሐፍ ቅዱስ ሌላ መቀበል ስለማይችሉ ውይይታችን ከትክክለኛው መጽሐፍ ቅዱስ ብቻ መሆን አለበት ብለን ጄሆቫ ዊትነሶች መጫን አለብን።
- ከጄሆቫ ዊትነሶች ጋር ስንገናኝ ዋናው ውይይታችን በክርስቶስ አምላክነት ላይ ያተኮረ መሆን አለበት ።ክርስቶስ ፍጹም አምላክ መሆኑን በደንብ መግለጽ ከቻልን፤ያኔ የእምነታቸው ዋና መሠረት ፍርስርሱ ይወጣል።የክርስቶስ ፍጹም አምላክነት ፤በፀጋው ደህንነት መኖሩ ለጄሆቫ ዊትነሶች የማይዋጥላቸው እውነት ነው።ውይይታችን ከዚህ ውጪ እንዲሆን ይፈልጋሉ፤ነገር ግን በነዚህ አርአኑቶች ላይ ጸንተን እንቁም።እነርሱን ሊገባቸው በሚችል ቋንቋ ግልጽ አድርገን እናስረዳቸው።የምንናገረው ሁሉ ይገባቸዋል ፤ወይም ይቀበሉናል ብለን አንገምት።፤ቢሆንም እስኪገባቸው ድረስ ደጋግመን እንገናኛቸው ሀሳባችንም ገብቶአቸው እንደሆነ እንጠይቃቸው። “በክርስቶስ ትምህርት ጸንቶ የማይኖርና ከእርሱም ርቆ የሚሄድ እግዚአብሔር ከእርሱ ጋር የለም፤በክርስቶስ ትምህርት ጸንቶ የሚኖር ሰው ግን አብና ወልድ ከእርሱ ጋር አሉ።ይህን ትምህርት ሳይዝ ማንም ወደ እናንተ ቢመጣ በቤታችሁ አትቀበሉት ፤ሰላምታም እንኳ አትሰጡት ምክንያቱም ሰላምታ የሚሰጠው ሰው ይክፋ ሥራው ተካፋይ ይሆናል” (2ኛ ዮሐንስ 9:11)የሚለውን ጥቅስ በማየት እንግዳ ትምህርት የሚከተሉትን በምንም ዓይነት ወደ ቤታቸው የማይስጡ አንዳንድ ሰዎች አሉ።እርግጥ ነው የሄ ጥቅስ ጄሆቫ ዊትነሶች እየመጡ እምነታቸውን እንዳያናገሩባቸው ይረዳቸዋል።በሌላ በኩል ደግሞ “.....ከእናንተ ሰላለው ተስፋ ምክንያት ለሚጠይቃችሁ ሁሉ መልስ ለመስጠት ዝግጁዎች ሁኑ” (1ኛ ጴጥሮስ 3:15) ስለሚል እኛ የቀመስነውን እውነት ለሌሎች የማሳወቅ ኃላፊነት እንዳለብን መርሳት የለብንም።፤የምናምነውን በደንብ ያወቅንና ያረጋገጥን ከሆነ መልስ ለመስጠት ዝግጁዎች ሆነናል ማለት ነው።
- እውነቱን በኃይልና በሥልጣን በመናገራችን “ያለፍቅር ነው የምትናገረው” ቢሉንም እውነቱን ሳያውቁ ወደ ሲኦል ሲሄድ ዝም ብሎ ማየት ከዚያ የበለጠ ያለፍቅር መራመድ መሆኑን በማወቅ እውነቱን በድፍረት እንናገራለን።፤የጄሆቫ ዊትነሶችን ትምህርት ሰምተን እንድናስናብታቸው ብቻ ሳይሆን በሚገባቸው መንገድ በጥንቃቄ በጥበብ የደህንነትን መንገድ ዘርዘረን ልናስተምራቸው ያስፈልጋል።
- ጄሆቫ ዊትነሶች ትምህርታቸውንና እምነታቸውን እንጥላ እንጂ እነርሱን ግን ልንወዳቸው ይገባል።፤ካልወደድናቸውና የእግዚአብሔርን ፍቅር ካልገለጹንላቸው ያለአግባብ ከእነርሱ ጋር ጊዜያችንን ማጥፋታችን ይሆናል።